॥ ओरेम्‌ ॥ 


अथ पातञ्जलयोगदर्शनम्‌ 

(प्रथमः समाधिपादः) 
#मूलसूत्राणि # 


. अथ योगानुशासनम्‌ । 

. योगश्चित्तवृत्तिनिरोधः । 

, तदा द्रष्टुः स्वरूपेऽवस्थानम्‌ । 

. वृत्तिसारूप्यमितस्र । 

. वृत्तयः पञ्चतय्यः क्लिष्यक्लिष्यः । 

. प्रमाणविपर्ययविकल्पनिद्रास्मृतयः । 

. प्रत्यक्षानुमानागमाः प्रमाणानि । 

. विपर्ययो मिथ्याज्ञानमतद्रपप्रतिष्ठम्‌ । 

. शब्दज्ञानानुपाती वस्तुशून्यो विकल्पः । 

. अभावप्रत्ययालम्बना वृत्तिनिद्रा । 

. अनुभूतविषयासम्प्रमोषः स्मृतिः । 

. अभ्यासवैराग्याभ्यां तन्निरोधः । 

. तत्र स्थितौ यत्नोऽभ्यासः । 

. स तु दीर्घकालनैरन्तर्यसत्कारासेवितो दृढभूमिः । 
. हृष्टानुश्रविकविषयवितृष्णस्य वशीकारसंज्ञा 


वैराग्यम्‌ । 


. तत्परं पुरुषख्यातेर्गुणवैतृष्ण्यम्‌ । 

. वितर्कविचारानन्दास्मितारूपानुगमात्‌ सम्प्रज्ञातः । 
. विरामप्रत्ययाभ्यासपूर्वः संस्कारशेषोऽन्यः । 

. भवप्रत्ययो विदेहप्रकृतिलयानाम्‌ । 
 श्रद्धावीर्यस्मृतिसमाधिप्रज्ञापूर्वक इतरेषाम्‌ । 

. तीव्रसंवेगानामासन्नः । 


. मृदुमध्याधिमात्रत्वात्‌ ततोऽपि विशेषः । 
. ईश्वरप्रणिधानाद्रा । 


. क्लेशकर्मविपाकाशयैरपरामृष्टः पुरुषविशेष 


ईश्वरः । 


. तत्र निरतिशयं सर्वज्ञबीजम्‌ । 

. स एष पूर्वेषामपि गुरु: कालेनानवच्छेदात्‌ । 
. तस्य वाचकः प्रणवः । 

. तज्जपस्तदर्थभावनम्‌ । 

, ततः प्रत्यक्चेतनाधिगमोऽप्यन्तरायाभावश्च । 

. व्याधिस्त्यानसंशयप्रमादालस्याविरतिभ्रान्ति दर्शना- 


लब्धभूमिकत्वानवस्थितत्वानि चित्तविक्षेपास्ते- 
ऽन्तरायाः । 


. दुःखदोर्मनस्याद्गमेजयत्वश्चासप्रश्चासा विक्षेप- 


सहभुवः । 


२. तत्प्रतिषेधार्थमेकतत््वाभ्यासः । 
. मेत्रीकरुणामुदितोपेक्षाणां सुखदुःखपुण्यापुण्य- 


विषयाणां भावनातश्ित्तप्रसादनम्‌ । 


. प्रच्छर्दनविधारणाभ्यां वा प्राणस्य । 
. विषयवती वा प्रवृत्तिरुत्पन्ना मनसः स्थिति- 


निबन्धनी । 


. विशोका वा ज्योतिष्मती । 

. वीतरागविषयं वा चित्तम्‌ । 

. स्वप्ननिद्राज्ञानालम्बनं वा । 

. यथाभिमतध्यानाद्रा । 

. परमाणुपरममहत्त्वान्तोऽस्य वशीकारः । 

. क्षीणवृत्तेरभिजातस्येव मणेर्ग्रहीतृग्रहणमग्राह्येषु 


तत्स्थतदञ्चनता समापत्तिः । 


२. तत्र॒ शब्दार्थज्ञानविकल्पैः संकीर्णां सवितर्का 


समापत्तिः । 


. स्मृतिपरिशुद्धौ स्वरूपशून्येवार्थमात्रनिर्भासा 


निर्वितर्का । 


. एतयैव सविचारा निविचारा च सूक्ष्मविषया 


व्याख्याता । 


. सूक्ष्मविषयत्वं चालिङ्घपर्यवसानम्‌ । 

. ता एव सबीजः समाधिः । 

. निविचाखेशारदेऽध्यात्मप्रसादः । 

. ऋतम्भरा तत्र प्रज्ञा । 
 श्रुतानुमानप्रजञाभ्यामन्यविषया विशेषार्थत्वात्‌ । 

. तज्जः संस्कारोऽन्यसंस्काखप्रतिबन्धी । 

. तस्यापि निरोधे सर्वनिरोधानिनर्बीजः समाधिः । 


इति प्रथमः समाधिपादः 


¬ ~ 

॥ ओरेम्‌ ॥ 
अथ पातञ्जलयोगदर्णनम्‌ 
तत्र प्रथमः समाधिपादः प्रथमः 


अथ योगानुशासनम्‌ ॥ ९ ॥ 
व्यासभाष्यम्‌ - अथेत्ययमधिकारार्थः । योगानुशासनं शासत्रमधिकृतं वेदितव्यम्‌ । योगः 
समाधिः । स च सार्वभोमध्चित्तस्य धर्मः । क्षिप्तं, मूढं, विक्षिप्तमेकाग्ं, निरुद्धमिति चित्तभूमयः । 
तत्र विक्षिप्ते चेतसि विक्षेपोपसर्जनीभूतः समाधिर्न योगपक्षे वर्तते । यस्त्वेकाग्रे चेतसि सद्धूतमर्थ 
प्रद्योतयति क्षिणोति च क्लेशान्कर्मबन्धनानि श्लथयति, निरोधमभिमुखं करोति स संप्रज्ञातो योग 
इत्याख्यायते । स च वितर्कानुगतो, विचारानुगत, आनन्दानुगतोऽस्मितानुगत इत्युपरिष्यत्प्रवेद- 
यिष्यामः । सर्ववृत्तिनिरोधे त्वसंप्रज्ञातः समाधिः ॥ १ ॥ 


अवतरणिका - तस्य लक्षणाभिधित्सयेदं सूत्रं प्रववृते - 
योगश्चित्तवृत्तिनिरोधः ॥ २ ॥ 

व्या० भा० - सर्वशब्दाग्रहणात्संप्रज्ातोऽपि योग इत्याख्यायते । चित्तं हि प्रख्याप्रवृत्ति- 
स्थितिशीलत्वात्तिगुणम्‌ । प्रख्यारूपं हि चित्तसत्त्वं रजस्तमोभ्यां संसृष्टमैशचर्यविषयप्रियं भवति । 
तदेव तमसानुविद्धमध्म्ञानावैराग्यानैशर्योपगं भवति । तदेव प्रक्षीणमोहावरणं सर्वतः प्रद्योतमान- 
मनुविद्धं रजोमात्रया धर्मज्ञानवैराग्यैश्वर्योपगं भवति । 

तदेव रजोलेशमलापेतं स्वरूपप्रतिष्ठं सतत्वपुरुषान्यताख्यातिमात्रं धर्ममेघध्यानोपगं भवति । 
तत्परं प्रसंख्यानमित्याचक्षते ध्यायिनः । चितिशव्तिरपरिणामिन्यप्रतिसंक्रमा दशितविषया शुद्धा 
चानन्ता च, सत्वगुणात्मिका चेयमतो विपरीता विवेकख्यातिरिति । अतस्तस्यां विरक्तं चित्तं तामपि 
ख्याति निरुणद्धि । तदवस्थं संस्कारोपगं भवति । स निर्बीजः समाधिः । न तत्र किञ्चित्संप्रल्लायत 
इत्यसंप्रज्ञातः । द्विविधः स॒ योगश्चित्तवृत्तिनिरोध इति ॥ २ ॥ 


अव० - तदवस्थे चेतसि विषयाभावाद्‌ बुद्धिबोधात्मा पुरुषः किस्वभाव > इति - 
तदा द्रष्टुः स्वरूपेऽवस्थानम्‌ ॥ २३ ॥ 
व्या० भा० - स्वरूपप्रतिष्ठा तदानीं चितिशक्तिर्यथा कैवल्ये ॥ २३ ॥ 


अव० - व्युत्थानचित्ते तु सति तथापि भवन्ती न तथा । कथं तहि ? दशितविषयत्वात्‌- 
वृत्तिसारूप्यमितरत्र ॥ ४ ॥ 
व्या भा० - व्युत्थाने याश्चित्तवृत्तयस्तदविशिष्टवृत्तिः पुरुषः । तथा च सूत्रम्‌ - “एकमेव 
दर्शनं, ख्यातिरेव दर्शनम्‌' इति । चित्तमयस्कान्तमणिकल्पं संनिधिमात्रोपकारि दृश्यत्वेन स्वं भवति 
पुरुषस्य स्वामिनः । तस्माच्चित्तवृत्तिबोधे पुरुषस्यानादिः संबन्धो हेतुः ॥ ४ ॥ 

[ प्रथमः समाधिपादः | [सूत्र ; ०५-०९|] 

अव० - ताः पुननिरोद्धव्या बहुत्वे सति चित्तस्य - 

वृत्तयः पञ्चतय्यः क्लिष्टाक्लिष्टाः ॥ ५ ॥ 

व्या०° भा० - क्लेशहेतुकाः कर्माशयप्रचयक्षत्रीभूताः क्लिष्टाः । ख्यातिविषया गुणाधिकार- 
विरोधिन्योऽक्लिष्टाः। क्लिष्टप्रवाहपतिता अप्यक्लिष्यः । कविलिष्टच्छि्रेष्वप्यक्लिष्य भवन्ति, 
अव्लिष्टच्छि्रेषु विलष्ट इति । तथाजातीयकाः संस्कारा वत्तिभिरेव क्रियन्ते संस्कारैश्च वृत्तय 
इति । एवं वृत्तिसंस्कारचक्रमनिशमावर्तति । तदेवंभूतं चित्तमवसिताधिकारमात्मकल्पेन व्यवतिष्ठते 
प्रलयं वा गच्छतीति ॥ ५॥ 


अव० - ताः क्लिष्यश्चाक्लिष्टाश्च पञ्चधा वृत्तयः - 
प्रमाणविपर्ययविकल्पनिद्रास्मृतयः ॥ & ॥ 


प्रत्यक्षानुमानागमाः प्रमाणानि ॥ ७ ॥ 

व्या° भा० - इन्दियप्रणालिकया चित्तस्य बाह्यवस्तूपरागात्तद्विषया सामान्यविशेषात्मनो- 
ऽर्थस्य विशोषावधारणप्रधाना वृत्तिः प्रत्यक्षं प्रमाणम्‌ । फलमविशिष्टः पौरुषेयश्चित्तवृत्तिबोधः । 
बुद्धेः प्रतिसंवेदी पुरुष इत्युपरिष्टदुपपादयिष्यामः । 

अनुमेयस्य तुल्यजातीयेष्वनुवृत्तो भिननजातीयेभ्यो व्यावृत्तः संबन्धो यस्तद्विषया सामान्या- 
वधारणप्रधाना वृत्तिरनुमानम्‌ । यथा देशान्तरप्राप्तर्गतिमच्चनदरतारकं चैत्रवत्‌, विन्ध्यश्चाप्राप्तिरगतिः । 
आप्तेन हृष्यऽनुमितो वार्थः पत्र स्वबोधसंक्रान्तये शब्देनोपदिश्यते, शब्दात्तदर्थविषया वृत्तिः 
श्रोतुरागमः । यस्याश्रद्धेयार्थो वक्ता न ॒दृष्टनुमितार्थः स॒ आगमः प्लवते, मूलवक्तरि तु 
दृष्टानुमितार्थे निविप्लवः स्यात्‌ ॥ ७ ॥ 


विपर्ययो मिथ्यान्ञानमतद्रूपप्रतिष्टम्‌ ॥ ८ ॥ 


व्या०° भा० - स कस्मान प्रमाणम्‌ ? यतः प्रमाणेन बाध्यते । भृतार्थविषयत्वात्प्रमाणस्य । 
तत्र प्रमाणेन बाधनमप्रमाणस्य दृष्टम्‌ । तद्यथा- द्विचन्द्रदर्शनं सद्विषयेणैकचन््रदर्शनेन बाध्यत 
इति । सेयं पञ्चपर्वा भवत्यविद्या, अविद्यास्मितारागद्रेषाभिनिवेशाः क्लेशा इति । एत एव स्वसंज्ञा- 
भिस्तमो मोहो महामोहस्तामिस्रोऽन्धतामिसख इति, एते चित्तमलप्रसद्खेनाभिधास्यन्ते ॥ ८ ॥ 


शब्दज्ञानानुपाती वस्तुशून्यो विकल्पः ॥ ९ ॥ 
व्या° भा० - स न प्रमाणोपारोही, न विपर्ययोपारोही च । वस्तुशन्यत्वेपि शब्दज्ञान- 
माहात्म्यनिबन्धनो व्यवहारो दश्यते । तद्यथा चेतन्यं पुरुषस्य स्वरूपमिति । यदा चितिरेव पुरुषस्तदा 
किमत्र केन व्यपदिश्यते, भवति च व्यपदेशे वृत्तिः । यथा चैत्रस्य गौरिति । तथा प्रतिषिद्धवस्तुधर्मा 
निष्क्रियः पुरुषः, तिष्ठति बाणः स्थास्यति स्थित इति । 
गतिनिवृत्तौ धात्वर्थमात्रं गम्यते । तथानुत्सत्तिधर्मा पुरुष इति उत्पत्तिधर्मस्याभावमात्रमवगम्यते 
न पुरुषान्वयी धर्मः । तस्माद्विकल्पितः स धर्मस्तेन चास्ति व्यवहार इति ॥ ९ ॥ 

अभावप्रत्ययालम्बनावृत्तिनिद्रा ॥ १० ॥ 
व्या०° भा० - सा च संप्रबोधे प्रत्यवमर्शात्प्रत्ययविशेषः । कथम्‌, सुखमहमस्वाप्सम्‌ प्रसन्नं 
मे मनः प्रज्ञं मे विशारदीकरोति । दुःखमहमस्वाप्सं स्त्यानं मे मनो भ्रमत्यनवस्थितम्‌ । गाढं 
मूढोऽहमस्वाप्सम्‌ गुरुणि मे गात्राणि क्लान्तं मे चित्तम्‌ अलसं मुषितमिव तिष्ठतीति । स खल्वयं 
प्रबुद्धस्य प्रत्यवमर्शो न स्यादसति प्रत्ययानुभवे । तदाश्रिताः स्मृतयश्च तद्विषया न स्युः । 
तस्मात्प्रत्ययविशेषो निद्रा । सा च समाधावितरप्रत्ययवन्निरोद्धव्येति ॥ १० ॥ 


अनुभूतविषयासम्प्रमोषः स्मृतिः ॥ १९ ॥ 

व्या° भा० - कि प्रत्ययस्य चित्तं स्मरति आहोस्विद्िषयस्येति ? ग्राह्योपरक्तः प्रत्ययो 
ग्राह्यग्रहणोभयाकारनिरभासस्तज्जातीयकं संस्कारमारभते । स संस्कारः स्वव्यञ्चकाञ्जनस्तदा- 
कारामेव ग्राह्यग्रहणोभयात्मिकां स्मृति जनयति । 

तत्र ग्रहणाकासपूर्वा बुद्धिः । ग्राह्याकासपूर्वा स्मृतिः । सा च द्यी भावितस्मर्तव्या चाभावितस्मर्तव्या 
च । स्वप्ने भावितस्मर्तव्या । जाग्रत्समये त्वभावितस्मर्तव्येति । स्वश्चेताः स्मृतयः प्रमाणविपर्यय- 
विकल्पनिद्रास्मृतिनामनुभवात्प्रभवन्ति । सर्वश्चिता वृत्तयः सुखदुःखमोहात्मिकाः । सुखदुःखमोहाश्च 
क्लेशेषु व्याख्येयाः । सुखानुशयी रागः, दुःखानुशयी दवेषः, मोहः पुनरविद्येति । एताः सर्वा वृत्तयो 
निरोद्धव्याः । आसां निरोधे संप्रज्ातो वा समाधिर्भवत्यसंप्रज्ञातो वेति ॥ ११ । 


अव० - अथाऽऽसां निरोधे क उपाय इति - 
अभ्यासवैराग्याभ्यां तसिरोधः ॥ ९२ ॥ 


व्या° भा० - चित्तनदी नामोभयतोवाहिनी वहति कल्याणाय, वहति पापाय च । या तु 
कैवल्यप्राग्भारा विवेकविषयनिम्ना सा कल्याणवहा । संसारप्रा्भाराऽविवेकविषयनिम्ना पापवहा । 
तत्र वैरग्येण विषयस्रोतः खिलीक्रियते, विवेकदर्शनाभ्यासेन विवेकस्रोत उद्घाट्यत इत्युभया- 
धीनश्चित्तवृत्तिनिरोधः ॥ १२॥ 


तत्र स्थितौ यत्नोऽभ्यासः ॥ १३ ॥ 


व्या° भा० - चित्तस्यावृत्तिकस्य प्रशान्तवाहिता स्थितिः । तदर्थः प्रयत्नो वीर्यमुत्साहः । 
तत्संपिपादयिषया तत्साधनानुष्ठानमभ्यासः ॥ १३ ॥ 


स तु दीर्घकालनैरन्तर्यसत्कारासेवितो दृढभूमिः ॥ ९४ ॥ 


व्या० भा० - दीर्घकालासेवितो निरन्तरासेवितः सत्कारासेवितः । तपसा ब्रह्मचर्येण विद्यया 
श्रद्धया च संपादितः सत्कारवान्टटढभूमिर्भवति । व्युत्थानसंस्कारेण द्रागित्येवानभिभूतविषय 
इत्यर्थः ॥ १५ ॥ 


हृष्टानुश्रविकविषयवितृष्णस्य वशीकारसंज्ञा वैराग्यम्‌ ॥ १५ ॥ 

व्या° भा० - स्तरियोऽन्नपानमैश्चर्यमिति दृष्टविषयवितृष्णस्य स्वर्गवेदेदयप्रकृतिलयत्वप्राप्ता- 
वानुश्रविकविषये वितृष्णस्य दिव्यादिव्यविषयसंप्रयोगेऽपि चित्तस्य विषयदोषदशिनः प्रसंख्यान- 
बलादनाभोगात्िका हेयोपादेयशून्या वशीकारसंज्ञा वैराग्यम्‌ ॥ १५ ॥ 


तत्परं पुरुषख्यातेर्गुणवेतृष्ण्यम्‌ ॥ १६ ॥ 
व्या०° भा० - टृष्टानुश्रविकविषयदोषदर्श विरक्तः पुरुषदर्शनाभ्यासात्तच्छुद्धिप्रविवेकाप्यायित- 
बुद्धिर्गणेभ्यो व्यक्ताव्यक्तधर्मकेभ्यो विरक्त इति । तदूद्रयं वैराग्यम्‌ । तत्र यदुत्तरं त्ज्ञानप्रसादमात्रम्‌ । 
यस्योदये योगी प्रत्युदितख्यातिरेवं मन्यते- प्राप्तं प्रापणीयं क्षीणाः क्षेतव्याः क्लेशाः, छिन्नः 
श्लिष्टपर्वा भवसंक्रमः, यस्याविच्छेदाज्जनित्वा प्रियते मृत्वा च जायत इति । ज्ञानस्यैव पराकाष्ठा 
वैराग्यम्‌ । एतस्यैव हि नान्तरीयकं कैवल्यमिति ॥ १६ ॥ 


अव० - अथोपायद्वयेन निरुद्धचित्तवृत्तेः कथमुच्यते सम्प्रज्ञातः समाधिरिति - 
वितर्कविचारानन्दास्मितारूपानुगमात्‌ सम्प्रज्ञातः ॥ १७ ॥ 
व्या०° भा० - वितर्कश्चित्तस्यालम्बने स्थूल आभोगः । सूक्ष्मो विचारः । आनन्दो हदः । 
एकात्मिका संविदस्मिता । तत्र प्रथमश्चतुष्ट्यानुगतः समाधिः सवितर्कः । द्वितीयो वितर्कविकलः 
सविचारः । तृतीयो विचारविकलः सानन्दः । चतुर्थस्तद्विकलोऽस्मितामात्र इति । सर्वं एते 
सालम्बनाः समाधयः ॥ १७ ॥ 


अव० - अथ असम्प्रजञातः समाधिः किमुपायः किस्वभावो वेति ? 
विरामप्रत्ययाभ्यासपूर्वः संस्कारशेषोऽन्यः ॥ ९८ ॥ 
व्या० भा० - सर्ववृत्तिप्रत्यस्तमये संस्कारशेषो निरोधश्चित्तस्य समाधिरसंप्रज्ञातः । तस्य 
परवैराग्यमुपायः । सालम्बनो ह्यभ्यासस्तत्साधनाय न कल्पत इति । विरामप्रत्ययो निर्वस्तुक 
आलम्बनीक्रियते। स चार्थशून्यः । तदभ्यासपूर्वकं चित्तं निरालम्बनमभावप्राप्तमिव भवतीत्येष 
निर्बीजः समाधिरसंप्रज्ञातः ॥ १८ ॥ 


अव०-स खल्वयं द्विविधः- उपायप्रत्ययो भवप्रत्ययश्च । तत्रोपायप्रत्ययो इतरेषां योगिनां 
भवति । 


भवप्रत्ययो विदेहप्रकृतिलयानाम्‌ ॥ १९ ॥ 


व्या० भा० - विदेहानां देवानां भवप्रत्ययः । ते हि स्वसंस्कारमात्रोपयोगेन चित्तेन 
वैत्रल्यपदमिवानुभवन्तः स्वसंस्कारविपाकं तथाजातीयकमतिवाहयन्ति । तथा प्रकृतिलयाः 
साधिकारे चेतसि प्रकृतिलीने कैवल्यपदमिवानुभवन्ति, यावन पुनरावर्ततेऽधिकारवशाञ्चित्त- 
मिति ॥ १९ ॥ 


श्रद्धावीर्यस्मृतिसमाधिप्रज्ञापूर्वक इतरेषाम्‌ ॥ २० ॥ 

व्या° भा० - उपायप्रत्ययो योगिनां भवति । श्रद्धा चेतसः संप्रसादः । सा हि जननीव 
कल्याणी योगिनं पाति । तस्य हि श्रदधानस्य विवेकाथिनो वीर्यमुपजायते । समुपजातवीर्यस्य 
स्मृतिरुपतिष्ठते । स्मृत्युपस्थाने च चित्तमनाकुलं समाधीयते । समाहितचित्तस्य प्रज्ञाविवेक 
उपावर्तते, येन यथार्थं वस्तु जानाति । तदभ्यासात्तद्विषयाच्च वैराग्यादसंप्रज्ञातः समाधिर्भवति ॥२०॥ 


अव० - ते खलु नव योगिनो मृदुमध्याधिमात्रोपाया भवन्ति । तद्यथा मृदूपायो मध्योपायो- 
ऽधिमात्रोपाय इति । तत्र मृदूपायोऽपि त्रिविधः -मृदुसंवेगो मध्य संवेगस्तीव्रसंवेग इति । तथा मध्यो- 
पायस्तथाधिमात्रोपाय इति । तत्राधिमाप्रोपायानाम्‌- 
तीव्रसंवेगानामासननः ॥ २९ ॥ 
व्या० भा० - समाधिलाभः समाधिफलं च भवतीति ॥ २१९ ॥ 


मृदुमध्याधिमात्रत्वात्‌ ततोऽपि विशेषः ॥ २२ ॥ 
व्या० भा० - मृदुतीव्रो मध्यतीत्रोऽधिमात्रतीव्र इति, ततोऽपि विशेषः । तद्विशेषान्मृद्‌ 
तीत्रसंवेगस्यासननस्ततो मध्यतीतव्रसंवेगस्यासनतरस्तस्मादधिमात्रतीव्र संवेगस्याधिमात्रोपायस्या- 
सननतमः समाधिलाभः समाधिफलं चेति ॥ २२ ॥ 


अव०- किमेतस्मादेवासननतमः समाधिर्भवत्यथास्य लाभे भवत्यन्योऽपि कश्चिदुपायो न वेति? 
ईश्वरप्रणिधानाद्रा ॥ २३ ॥ 
व्या भा० - प्रणिधानाद्धक्तिविशेषादावतित ईश्वरस्तमनुगृह्णात्यभिध्यानमात्रेण । 
तदथिध्यानमात्रादपि योगिन आसननतमः समाधिलाभः समाधिफलं च भवतीति ॥ २२३ ॥ 


अव० - अथ प्रधानपुरुषव्यतिरिक्तः कोऽयमीश्चरो नामेति ? 
क्लेशकर्मविपाकाशशयैरपरामृष्टः पुरुषविशेष ईश्वरः ॥ २४ ॥ 

व्या०° भा० - अविद्यादयः क्लेशाः, कुशलाकुशलानि कर्माणि, तत्फलं विपाकः, तदनुगुणा 
वासना आशयाः । ते च मनसि वर्तमानाः पुरुषे व्यपदिश्यन्ते, स हि तत्फलस्य भोक्तेति । यथा 
जयः पराजयो वा योद्धृषु वर्तमानः स्वामिनि व्यपदिश्यते । यो ह्यनेन भोगेनापरमृष्टः स 
पुरुषविशेष ईश्वरः । 

केवल्यं प्राप्तास्तहि सन्ति च बहवः केवलिनः, ते हि प्रीणि बन्धनानि च्छित्वा कैवल्यं 
प्राप्ताः । ईश्वरस्य च तत्संबन्धो न भूतो न भावी । यथा मुक्तस्य पूर्वा बन्धकोटिः प्रज्ञायते, 
नैवमीश्वरस्य । यथा वा प्रकृतिलीनस्योत्तरा बन्धकोटिः सम्भाव्यते, नैवमीश्वसस्य । स तु सदैव 
मुक्तः सदैवेश्चर इति । 

योऽसौ प्रकष्टसत्वोपादानादीश्वरस्य शाश्वतिक उत्कर्षः स किं सनिमित्तं आहोस्विनि्निमित्तं 
इति 2 तस्य शाखरं॑निमित्तम्‌ । शाखं पुनः किनिमित्तम्‌? प्रकृष्टसत््वनिमित्तम्‌ । एतयोः 
शास्त्रोत्कर्षयोरीश्वससत्तवे वर्तमानयोरनादिः संबन्धः । एतस्मादेतद्धवति सदैवेश्वरः सदैव मुक्त 

इति । तच्च तस्यैश्र्य साम्यातिशयविनिर्मुक्तम्‌, न तावदैशर्यान्तरेण तदतिशय्यते । यदेवातिशयि 
स्यात्तदेव तत्स्यात्‌ । तस्माद्यत्र काष्ठाप्राप्तिरधर्यस्य स ईश्वरः । न च तत्समानमेशर्यमस्ति, कस्मात्‌? 
द्रयोस्तुल्ययोरेकस्मिन्युगपत्कामितेऽर्थ नवमिदमस्तु पुराणमिदमस्त्वित्येकस्य सिद्धावितरस्य 
प्राकाम्यविघातादूनत्वं प्रसक्तम्‌ । द्वयोश्च तुल्ययोर्युगपत्कामितार्थप्राप्िर्नास्ति, अर्थस्य विरुद्धत्वात्‌ । 
तस्माद्यस्य साम्यातिशयैविनिर्मुक्तमेशर्य स एवेश्वरः । स च पुरुषविशेष इति ॥ २४ ॥ 


अव० - किञ्च 
तत्र निरतिशयं सर्वज्ञबीजम्‌ ॥ २५ ॥ 

व्या० भा० - यदिदमतीतानागतप्रत्युत्पन्नप्रत्येकसमुच्चयातीद्धियग्रहणमल्पं बहिति सर्व्ल- 
बीजमेतद्धि वर्धमानं यत्र निरतिशयं स सर्वज्ञः । अस्ति काष्ठाप्राप्तिः सर्वज्षबीजस्य सातिशयत्वा- 
त्परिमाणवदिति । यत्र काष्ठाप्राप्िर्ञानस्य स सर्वज्ञः । स च पुरुषविशेष इति । सामान्यमात्रोपसंहारे 
च कृतोपक्षयमनुमानं न विशेषप्रतिपत्तौ समर्थमिति । तस्य संज्ञादिविशेषप्रतिपत्तिरागमतः पर्यन्वेष्या | 
तस्यात्मानुग्रहाभावेऽपि भूतानुग्रहः प्रयोजनम्‌, ज्ञानधर्मोपदेशेन कल्पप्रलयमहाप्रलयेषु संसारिणः 
पुरुषानुद्धरिष्यामीति । तथा चोक्तम्‌:-आदिविद्रानिर्माणचित्तमधिष्टाय कारुण्याद्धगवान्परमधिरसुरये 
जिज्ञासमानाय तन्त्रं प्रोवाचेति ॥ २५ ॥ 


स एष पूर्वेषामपि गुरुः कालेनानवच्छेदात्‌ ॥ २६ ॥ 
व्या° भा० - पूर्वे हि गुरवः कालेनावच्छिद्यन्ते यत्रावच्छेदार्थन कालो नोपावर्तते स एष 
पूर्वेषामपि गुरुः । यथास्य सर्गस्यादौ प्रकर्षगत्या सिद्धस्तथातिक्रान्तसर्गादिष्वपि प्रत्येतव्यः ॥ २६॥ 


तस्य वाचकः प्रणवः ॥ २७ ॥ 
व्या° भा० - वाच्य ईश्वरः प्रणवस्य । किमस्य संकेतकृतं वाच्यवाचकत्वमथ प्रदीपप्रकाश- 
वदवस्थितमिति । स्थितोऽस्य वाच्यस्य वाचकेन सह संबन्धः । संकेतस्त्वीश्चरस्य स्थितमेवार्थ- 
मभिनयति । यथावस्थितः पितापुत्रयोः संबन्धः संकेतेनावद्योत्यते, अयमस्य पिता, अयमस्य पुत्र 
इति । सर्गान्तिरेष्वपि वाच्यवाचकशक्त्यपेक्षस्तथैव संकेतः क्रियते । संप्रतिपत्तिनित्यतया नित्यः 
शब्दार्थसंबन्ध इत्यागमिनः प्रतिजानते ॥ २७ ॥ 


अव० - विज्ञातवाच्यवाचकत्वस्य योगिनः - 
तज्जपस्तदर्थभावनम्‌ ॥ २८ ॥ 
व्या° भा० - प्रणवस्य जपः प्रणवाभिधेयस्य चेश्वरस्य भावनम्‌ । तदस्य योगिनः प्रणवं 
जपतः प्रणवार्थं च भावयतध्चित्तमेकाग्रं संपद्यते । तथा चोक्तम्‌ - 
स्वाध्यायाद्योगमासीत योगात्स्वाध्यायमासते । 
स्वाध्याययोगसंपत्त्या परमात्मा प्रकाशते ॥ इति ॥ २८ ॥ 


अवण - किञ्चास्य भवति ? 


९ 


प्रथमः समाधिपादः | सूत्र : २९-३२ | 
ततः प्रत्यक्चेतनाधिगमोऽप्यन्तरायाभावश्च ॥ २९ ॥ 
व्या० भा० - ये तावदन्तराया व्याधिप्रभृतयस्ते तावदीश्चखप्रणिधानाननन भवन्ति । स्वरूपदर्शन- 
मप्यस्य भवति । यथेवेश्वरः पुरुषः शुद्धः प्रसनः केवलोऽनुपसर्गस्तथायमपि बुद्धेः प्रतिसंवेदी 
यः पुरुष इत्येवमधिगच्छति ॥ २९ ॥ 


अव० - अथ केऽन्तराया ये चित्तस्य विक्षेपाः > के पुनस्ते कियन्तो वेति 2 
व्याधिस्त्यानसंशयप्रमादालस्याविरतिभ्रान्तिदर्शनालब्धभूमिकत्वानवस्थितत्वानि 
चित्तविक्चेपास्तेऽन्तरायाः ॥ ३० ॥ 

व्या०° भा० - नवान्तरायाश्चित्तस्य विक्षेपाः, सहेते चित्तवृत्तिभिर्भवन्ति । एतेषामभावे न भवन्ति 
पूर्वोक्ताश्चित्तवृत्तयः । तत्र व्याधिर्धातुरसकरणवैषम्यम्‌ । स्त्यानमकर्मण्यता चित्तस्य । संशय उभय- 
कोरिस्पृग्विज्ञानंस्यादिदमेवं नैवं स्यादिति । प्रमादः समाधिसाधनानामभावनम्‌ । आलस्य कायस्य 
चित्तस्य च गुरुत्वादप्रवृत्तिः । अविरतिश्चित्तस्य विषयसंप्रयोगात्मा गर्धः । भ्रान्तिदर्शनं विपर्ययज्ञानम्‌ 
अलब्धभूमिकत्वं समाधिभूमेरलाभः । अनवस्थितत्वं लब्धायां भूमो चित्तस्याप्रतिष्ठा । समाधि- 
प्रतिलम्भे हि सति तदवस्थितं स्यादिति । एते चित्तविक्षेपा नव योगमला योगप्रतिपक्षा योगान्तराया 
इत्यभिधीयन्ते ॥ ३० ॥ 


दुःखदोर्मनस्याङ्मेजयत्वश्चासप्रश्चासा विक्षेपसहभुवः ॥ ३९ ॥ 
व्या० भा० - दुःखमाध्यात्मिकमाधिभौतिकमाधिदेविकं च । येनाभिहताः प्राणिनस्तदुपघाताय 
प्रयतन्ते तद्दुःखम्‌। दौर्मनस्यमिच्छाविघाताच्चेतसः क्षोभः यदङ्खान्येजयति कम्पयति तद- 
ङुमेजयत्वम्‌ । प्राणो यद्‌ बाह्यं वायुमाचामति स श्वासः । यत्कोष्ठयं वायं निःसास्यति स 
प्रश्चासः । एते विक्षेपसहभुवो विक्षिप्तचित्तस्यैते भवन्ति । समाहितचित्तस्यैते न भवन्ति ॥२१॥ 


अव० - अथेते विक्षेपाः समाधिप्रतिपक्षास्ताभ्यामेवाभ्यासवेरग्याभ्यां निरोधव्याः । तत्रा- 

भ्यासस्य विषयमुपसंहरन्निदमाह - 
तत्प्रतिषेधार्थमेकतत्त्वाभ्यासः ॥ ३२ ॥ 

व्या° भा० - विक्षेपप्रतिषेधार्थमेकतत्त्वावलम्बनं चित्तमभ्यसेत्‌ । यस्य तु प्रत्यर्थनियतं 
प्रत्ययमात्रं क्षणिकं च चित्तं तस्य सर्वमेव चित्तमेकाग्रं नास्त्येव विक्षिप्तम्‌ । यदि पुनरिदं 
सर्वतः प्रत्याहत्यैकस्मिनर्थे समाधीयते तदा भवत्येकाग्रमित्यतो न प्रत्यर्थनियतम्‌ । 

योऽपि सदृशप्रत्ययप्रवाहेण चित्तमेकाग्रं मन्यते तस्यैकाग्रता यदि प्रवाहचित्तस्य धर्मस्तदेकं 
नास्ति प्रवाहचित्त, क्षणिकत्वात्‌ । अथ प्रवाहांशस्यैव प्रत्ययस्य धर्मः स सर्वः सदृशप्रत्ययप्रवाही 
वा विसदशप्रत्ययप्रवाही वा प्रत्यर्थनियतत्वादेकाग्र एवेति विक्षिप्तचित्तानुपपत्तिः । तस्मादेकमनेकार्थ- 
मवस्थितं चित्तमिति । 

यदि च चित्तेनैकेनानन्विताः स्वभावभिन्नाः प्रत्यया जायेरनथ कथमन्यप्रत्ययदृष्टस्यान्यः 


९ 


[ प्रथमः समाधिपादः | [सूत्र ; २२-३६| 
स्मर्ता भवेत्‌, अन्यप्रत्ययोपचित्तस्य च कर्माशयस्यान्यः प्रत्यय उपभोक्ता भवेत्‌ ? कथंचित्समाधीय- 
मानमप्येतद्गोमयपायसीयं न्यायमाक्षिपति । 

कि च स्वात्मानुभवापहवश्चित्तस्यान्यत्वे प्रापनोति । कथम्‌ ? यदहमद्राक्षं तत्स्पृशामि यच्चास्प्रा्ष 
तत्पश्यामीत्यहमिति प्रत्ययः सर्वस्य प्रत्ययस्य भेदे सति प्रत्ययिन्यभेदेनोपस्थितः । एकप्रत्यय- 
विषयोऽयमभेदात्माऽहमिति प्रत्ययः कथमत्यन्तभिननेषु चित्तेषु वर्तमानं सामान्यमेकं प्रत्ययिनमा- 
श्रयेत्‌ ? स्वानुभवग्राह्यश्चायमभेदात्माऽहमिति प्रत्ययः । न च प्रत्यक्षस्य माहात्म्यं प्रमाणान्तरेणाभि- 
भूयते । प्रमाणान्तरं च प्रत्यक्षबलेनैव व्यवहारं लभते । तस्मादेकमनेकार्थमवस्थितं च चित्तम्‌ ॥३२॥ 


अव० - यस्य चित्तस्यावस्थितस्येदं शास्रेण परिकर्म निर्दिश्यते तत्कथम्‌ ? 
मेत्रीकरुणामुदितोपेक्षाणां सुखदुःखपुण्यापुण्यविषयाणां भावनात- 
श्चित्तप्रसादनम्‌ ॥ ३३ ॥ 
व्या० भा० - तत्र सर्वप्राणिषु सुखसंभोगापनेषु मैत्रीं भावयेत्‌, दुःखितेषु करुणाम्‌ 
पुण्यात्मकेषु मुदिताम्‌, अपुण्यशीलेषूपेक्षाम्‌ । एवमस्य भावयतः शुक्लो धर्म उपजायते । ततश्च 
चित्तं प्रसीदति, प्रसननमेकाग्रं स्थितिपदं लभते ॥ ३३ ॥ 


प्रच्छर्दनविधारणाभ्यां वा प्राणस्य ॥ २४५ ॥ 


व्या० भा० - कौष्ठ्यस्य वायोर्नासिकापुयाभ्यां प्रयतलविशेषाद्मनं प्रच्छर्दनम्‌ । विधारणं 
प्राणायामः । ताभ्यां वा मनसः स्थिति संपादयेत्‌ ॥ ३५ ॥ 


विषयवती वा प्रवृत्तिरुत्यनना मनसः स्थितिनिबन्धनी ॥ ३५ ॥ 

व्या०° भा० - नासिकाग्रे धारयतोऽस्य या दिव्यगन्धसंवित्सा गन्धप्रवृत्तिः । जिह्वाग्रे रससंवित्‌। 
तालुनि रूपसंवित्‌ । जिहामध्ये स्पर्शसंवित्‌ । जिह्वामूले शब्दसंविदित्येता वृत्तय उत्पन्नाश्चितत 
स्थितौ निबध्नन्ति, संशयं विधमन्ति, समाधिप्रज्ञायां च द्वारीभवन्तीति । एतेन चन्दरादित्यग्रहमणि- 
प्रदीपरश्म्यादिषु प्रवृत्तिरुत्पनना विषयवत्येव वेदितव्या । 

यद्यपि हि तत्तच्छाखरानुमानाचार्योपदे रौरवगतमर्थतत्तवं सद्धूतमेव भवति, एतेषां 
यथाभूतार्थप्रतिपादनसामर्थ्यात्‌, तथापि यावदेकदेशोऽपि कश्चिन स्वकरणसंवेद्यो भवति तावत्सर्वं 
परोक्षमिवापवर्गादिषु सृक्मष्वर्थेषु न दृदयं बुद्धिमुत्पादयति । तस्माच्छखरानुमानाचार्योपदेशो- 
पोद्वलनार्थमेवावश्यं कश्चिदर्थविशेषः प्रत्यक्षीकर्तव्यः । तत्र तदुपदिष्ट्ैकदेशप्रत्यक्षत्वे सति 
सर्वं सुसूक्ष्मविषयमप्यापवरगच्छद्धीयते । एतदर्थमेवेदं चित्तपरिकर्म निर्दिश्यते । अनियतासु वृत्तिषु 
तद्विषयायां वशीकारसंज्ञायामुपजातायां चित्तं समर्थं स्यात्तस्य तस्यार्थस्य प्रत्यक्षीकरणायेति । 
तथा च सति श्रद्धावीर्यस्मृतिसमाधयोऽस्याप्रतिबन्धेन भविष्यन्तीति ॥ ३५ ॥ 


विशोका वा ज्योतिष्पती ॥ ३६ ॥ 
व्या° भा० - प्रवृत्तिरुत्पनना मनसः स्थितिनिबन्धनीत्यनुवर्तति । हदयपुण्डरीके धारयतो या 


[ प्रथमः समाधिपादः | ; ३७-४२ 
बुद्धिसंवित्‌, बुद्धिसत्वं हि भास्वरमाकाशकल्पं, तत्र स्थितिवेशारदयात्परवृ्तिः सूरयन्दुग्रहमणिप्रभा- 
रूपाकारेण विकल्पते । तथाऽस्मितायां समापन्नं चित्तं निस्तरद्गमहोदधिकल्पं शान्तमनन्त- 
मस्मितामात्रं भवति । यत्रेदमुक्तम्‌ः- तमणुमात्रमात्मानमनुविद्यास्मीत्येवं तावत्संप्रजानीत इति । 
एषा द्यी विशोका विषयवती,अस्मितामात्रा च प्रवृत्तिर्ज्योतिष्पतीत्युच्यते यया योगिनश्चित्त 
स्थितिपदं लभत इति ॥३६॥ 


वीतरागविषयं वा चित्तम्‌ ॥ ३७ ॥ 
व्या० भा० - वीतरागचित्तालम्बनोपरक्तं वा योगिनश्चित्तं स्थितिपदं लभत इति ॥ ३७ ॥ 


स्वप्ननिद्राज्नानालम्बनं वा ॥ ३८ ॥ 


व्या० भा० - स्वप्नज्ञानालम्बनं वा निद्राज्ञानालम्बनं वा तदाकारं योगिनश्चित्तं स्थितिपदं 
लभत इति ॥ ३८ ॥ 


यथाभिमतध्यानाद्रा ॥ ३९ ॥ 
व्या° भा० - यदेवाभिमतं तदेव ध्यायेत्‌ । तत्र लब्धस्थितिकमन्यत्रापि स्थितिपदं लभत 
इति ॥ ३९॥ 


परमाणुपरममहतत्वान्तोऽस्य वशीकारः ॥ ५० ॥ 
व्या भा० - सूक्ष्मे निविशमानस्य परमाण्वन्तं स्थितिपदं लभत इति । स्थूले निविशमानस्य 
परममहत्वान्तं स्थितिपदं चित्तस्य । एवं तामुभयीं कोटिमनुधावतो योऽस्याप्रतीघातः स परो 
वशीकारः । तद्रशीकारात्पसपूर्णं योगिनश्ित्तं न पुनरभ्यासकृतं परिकमपिक्षत इति ॥ ५० ॥ 


अव०-अथ लब्धस्थितिकस्य चेतसः किस्वरूपा किविषया वा समापत्तिरिति? तदुच्यते- 
क्षीणवृत्तेरभिजातस्येव मणेर्ग्रहीतग्रहणग्राह्येषुतत्स्थतदञ्जनता समापत्तिः ॥ ४९ ॥ 

व्या० भा०- क्षीणवृत्तेरिति प्रत्यस्तमितप्रत्ययस्येत्यर्थः । अभिजातस्येव मणेरिति 
हृष्यन्तोपादानम्‌। यथा स्फटिक उपाश्रयभेदात्तत्तद्रूपोपरक्त उपाश्रयरूपाकारेण निर्भासते तथा 
ग्राह्यालम्बनोपरक्तं चित्तं ग्राह्यसमापननं ग्राह्यस्वरूपाकारेण निर्भासते । तथा भूतसृक्ष्मोपरक्तं 
भूतसृक्ष्मसमापननं भूतसृक्ष्मस्वरूपाभासं भवति । तथा स्थूलालम्बनोपरक्तं स्थूलरूपसमापन्नं 
स्थूलरूपाभासं भवति । तथा विश्वभेदोपरक्तं विश्वभेदसमापन्नं विश्वरूपाभासं भवति । 

तथा ग्रहणेष्वपीन्दरियेषु द्रष्टव्यम्‌ । ग्रहणालम्बनोपरक्तं ग्रहणसमापन्नं ग्रहणस्वरूपाकारेण 
निर्भासते । तथा ग्रहीतुपुरुषालम्बनोपरक्तं ग्रहीतृपुरुषसमापननं ग्रहीतुपुरुषस्वरूपाकारेण निर्भासते । 
तथा मुक्तपुरुषालम्बनोपरक्तं मुक्तपुरुषसमापननं मुक्तपुरुषस्वरूपाकारेण निर्भासत इति । 
तदेवमभिजातमणिकल्पस्य चेतसो ग्रहीतृग्रहणग्राहयेषु पुरुषेन्द्रियभूतेषु या तत्स्थतदञ्चनता तेषु 
स्थितस्य तदाकारापत्तिः सा समापत्तिरित्युच्यते ॥ ४१ ॥ 


द 

तत्र शब्दार्थज्नानविकल्पैः सद्खीर्णां सवितर्का समापत्तिः ॥ ५२ ॥ 
व्या० भा० - तद्यथा गौरिति शब्दो गौरित्यर्थो गौरिति ज्ञानमित्यविभागेन विभक्तानामपि 
ग्रहणं दृष्टम्‌ । विभज्यमानाश्चाऽन्ये शब्दधर्मा अन्येऽर्थधर्मा अन्ये ज्ञानधर्मा इत्येतेषां विभक्तः 
पन्थाः । तत्र समापननस्य योगिनो यो गवाद्यर्थः समाधिप्रज्ञायां समारूढः स चेच्छब्दार्थज्ञानविकल्पा- 
नुविद्ध उपावर्तते सा संकोर्णा समापत्तिः सवितर्कैत्युच्यते ॥ ४२ ॥ 


अव० - यदा पुनः शब्दसंकेतस्मृतिपरिशुद्धो श्रुतानुमानज्ञानविकल्पशून्यायां समाधिप्रज्ञायां 
स्वरूपमात्रेणावस्थितो ऽर्थस्तत्स्वरूपाकारमात्रतयैवावच्छिद्यते सा च निवितर्का समापत्तिः । 
तत्परं प्रत्यक्षम्‌ । तच्च श्रुतानुमानयोर्बीजम्‌। ततः श्रुतानुमाने प्रभवतः । न च श्रुतानुमानज्ञानसहभूतं 
तदर्शनम्‌। तस्मादसंकीर्णं प्रमाणान्तरेण योगिनो निवितर्कसमाधिजं दर्शनमिति । निवितर्कायाः 
समापत्तेरस्याः सूत्रेण लक्षणं द्योत्यते- 

स्मृतिपरिशुद्धौ स्वरूपशन्येवार्थमात्रनिर्भासा निर्वितर्का ॥ ५२ ॥ 

व्या° भा०- या शब्दसंकेतश्रुतानुमानज्ञानविकल्पस्मृतिपरिशुद्धौ ग्राह्यस्वरूपोपरक्ता 
प्रज्ञा स्वमिव प्रज्ञास्वरूपं ग्रहणात्मकं त्यक्त्वा पदार्थमात्रस्वरूपा ग्राह्यस्वरूपापननेव भवति सा 
निवितर्का समापत्तिः । तथा च व्याख्यातम्‌ । 

तस्या एकबुद्ध्युपक्रमो ह्यर्थात्माऽणुप्रचयविशेषात्मा गवादिर्घयादिर्वा लोकः । स च संस्थान- 
विशेषो भूतसूक्ष्माणां साधारणो धर्म आत्मभूतः, फलेन व्यक्तेनानुमितः स्वव्यञ्जकाञ्चनः प्रादुर्भवति, 
धर्मान्तरस्य कपालादेरुदये च तिरोभवति । स एष धर्मोऽवयवीत्युच्यते । योऽसावेकश्च महांश्चाणीयांश्च 
स्पर्शवांश्च क्रियाधर्मकश्चानित्यश्च तेनावयविना व्यवहाराः क्रियन्ते । 

यस्य पुनरवस्तुकः स प्रचयविशेषः सूक्ष्मं च कारणमनुपलभ्यमविकल्पस्य तस्यावयव्य- 
भावादतद्रूपप्रतिष्ठं मिथ्याज्ञानमिति प्रायेण सर्वमेव प्राप्तं मिथ्याज्ञानमिति । तदा च सम्यग्ज्ञानमपि 
कि स्याद्विषयाभावात्‌ । यद्यदुपलभ्यते तत्तदवयवित्वेनाम्नातम्‌ । तस्मादस्त्यवयवी यो 
महत्वादिव्यवहारापनः समापततेनिवितर्काया विषयो भवति ॥ ४३ ॥ 


एतयैव सविचारा निर्विचारा च सुक्ष्मविषया व्याख्याता ॥ ४४ ॥ 

व्या० भा० - तत्र भूतसूक्षमेष्वभिव्यक्तधर्मकेषु देशकालनिमित्तानुभवावच्छिन्नेषु या 
समापत्तिः सा सविचारेत्युच्यते । तत्राप्येकबुद्धिनिर्ग्राह्यमेवोदितधर्मविशिष्टं भूतसृक्ष्ममालम्बनी भूतं 
समाधिप्रज्ञायामुपतिष्ठते । 

या पुनः सर्वथा सर्वतः शान्तोदिताव्यपदेश्यधर्मानवच्छिन्नेषु सर्वधर्मानुपातिषु सर्वधर्मात्मकेषु 
समापत्तिः सा नि्विचारेत्युच्यते । एवं स्वरूपं हि तद्धूतसृक््ममेतेनैव स्वरूपेणालम्बनीभूतमेव 
समापिप्रज्ञास्वरूपमुपरञ्जयति । 

प्रज्ञा च स्वरूपशून्येवार्थमात्रा यदा भवति तदा निविचेत्युच्यते । तत्र महदरस्तुविषया सवितर्का 
निवितर्का च, सूक्ष्मवस्तुविषया सविचारा निविचारा च । एवमुभयोरेतयैव निवितर्कया 


९९ 

विकल्पहानिर्व्याख्यातेति ॥ ४४ ॥ 


सूक्ष्मविषयत्वं चालिङ्कपर्यवसानम्‌ ॥ ४५ ॥ 
व्या० भा० - पाथिवस्याणोर्गन्धतन्मात्रं सूक्ष्मो विषयः, आप्यस्य रसतन्मात्रम्‌, तैजसस्य 
रूपतन्मात्रम्‌, वायवीयस्य स्पर्शतन्मात्रम्‌, आकाशस्य शब्दतन्मात्रमिति । तेषामहंकारः । अस्यापि 
लिङ्घमात्रं सूक्ष्मो विषयः । लिङ्घमात्रस्याप्यलिद्धं सृक्ष्मो विषयः । न चालिङ्खात्परं सृक्ष्ममस्ति । 
नन्वस्ति पुरुषः सूक्ष्म इति ? सत्यम्‌ । यथा लिङ्गात्परमलिङ्गस्य सौक्ष्म्यं न चैवं पुरुषस्य । 
कितु लिङ्खस्यान्वयिकारणं पुरुषो न भवति, हेतुस्तु भवतीति । अतः प्रधाने सौक्ष्म्यं निरतिशयं 
व्याख्यातम्‌ ॥ ५५ ॥ 


ता एव सबीजः समाधिः ॥ ४६ ॥ 


व्या०° भा०- ताश्चतसखरः समापत्तयो बहिर्वस्तुबीजा इति समाधिरपि सबीजः । तत्र स्थूलेऽर्थे 
सवितर्को निवितर्कः, सूक्ष्मेऽर्थे सविचार निविचार इति चतुर्धोपसंख्यातः समाधिरिति ॥ ४६ ॥ 


निविचारवैशारद्येऽध्यात्मप्रसादः ॥ ८७ ॥ 
व्या भा० - अशुद्ध चावरणमलापेतस्य प्रकाशात्मनो बुद्धिसत्त्वस्य रजस्तमोभ्यामनभिभूतः 
स्वच्छः स्थितिप्रवाहो वैशारद्यम्‌ । यदा निविचारस्य समाधर्वेशारद्यमिदं जायते तदा योगिनो 
भवत्यध्यात्मप्रसादो भूतार्थविषयः क्रमाननुरोधी स्फुटः प्रज्ञालोकः । 
तथा चोक्तम्‌ - परज्ञाप्रसादमारुद्य अशोच्यः शोचतो जनान्‌ । 
भूमिष्ठानिव शैलस्थः सर्वानप्राज्ञोऽनुपश्यति ॥ ४७ ॥ 


ऋतम्भरा तत्र प्रज्ञा ॥ ४८ ॥ 
व्या० भा० - तस्मिन्समाहितचित्तस्य या प्रज्ञा जायते तस्या ऋतम्भरेति संज्ञा भवति । 
अन्वर्था च सा, सत्यमेव बिभति । न च तत्र विपर्यासन्ञानगन्धोऽप्यस्तीति । 


तथा चोक्तम्‌ - आगमेनानुमानेन ध्यानाभ्यासरसेन च । 
त्रिधा प्रकल्पयन्य्रज्ञां लभते योगमुत्तमम्‌ ॥ इति ॥ ५८ ॥ 


अव० - सा पुनः - 
श्रुतानुमानप्रज्ञाभ्यामन्यविषया विशेषार्थत्वात्‌ ॥ ४९ ॥ 
व्या° भा०- श्रुतमागमविज्ञानं तत्सामान्यविषयम्‌ । न ह्यागमेन शक्यो विशेषोऽभिधातुम्‌ । 
कस्मात्‌ 2 न हि विशेषेण कृतसंकेतः शब्द इति । तथानुमानं सामान्यविषयमेव । यत्र प्राप्पिस्तत्र 
गतिर्यत्र न प्राप्तस्तत्र न गतिरित्युक्तम्‌ (द्रष्टव्यं भाष्यम्‌ १/७) । अनुमानेन च सामान्येनोपसंहारः । 
तस्माच्छरुतानुमानविषयो न विशेषः कश्चिदस्तीति । 
न चास्य सृक्ष्मव्यवहितविप्रकृष्टस्य वस्तुनो लोकप्रत्यक्षेण ग्रहणमस्ति । न चास्य विशेषस्या- 

प्रमाणकस्याभावोऽस्तीति समाधिप्र्ानिर्ग्रह्य एव स विशेषा भवति भूतसूक्ष्मगतो वा पुरुषगतो 
वा । तस्माच्छरुतानुमानप्ज्ञाभ्यामन्यविषया सा प्रज्ञा विशेषार्थत्वादिति ॥ ४९ ॥ 


अव० - समापिप्रज्ञाप्रतिलम्भे योगिनः प्रज्ञाकृतः संस्कारो नवो नवो जायते । 
तज्जः संस्कारोऽन्यसंस्कारप्रतिबन्धी ॥ ५० ॥ 

व्या° भा० - समाधिप्रज्ाप्रभवः संस्कारो व्युत्थानसंस्काराशयं बाधते । व्युत्थानसंस्कार- 
भिभवात्तत्प्रभवाः प्रत्यया न भवन्ति । प्रत्ययनिरोधे समाधिरुपतिष्ठते । ततः समाधिजा प्रज्ञा, 
ततः प्रज्ञाकृताः संस्कारा इति नवो नवः संस्काराशयो जायते । ततश्च प्रज्ञा ततश्च संस्कारा इति । 

कथमसौ संस्काराशयशित्तं साधिकारं न करिष्यतीति । न ते प्रज्ञाकृताः संस्काराः क्लेशक्षय- 
हेतुत्वाच्चित्तमधिकारविशिष्टं कुर्वन्ति । चित्तं हि ते स्वकार्यादवसादयन्ति । ख्यातिपर्यवसानं हि 
चित्तचेष्टितिमिति ॥ ५० ॥ 


अव० - किञ्चास्य भवति - 
तस्यापि निरोधे सर्वनिरोधानिर्बजः समाधिः ॥ ५९ ॥ 

व्या० भा० - स न केवलं समाधिप्रज्ञाविरोधी, प्रज्ञाकृतानां संस्काराणामपि प्रतिबन्धी 
भवति । कस्मात्‌ ? निरोधजः संस्कारः समाधिजान्संस्कारान्बाधत इति । 

निरोधस्थितिकालक्रमानुभवेन निरोधचित्तकृतसंस्कारास्तित्वमनुमेयम्‌ । व्युत्थाननिरोधसमाधि- 
प्रभवैः सह कैवल्यभागीयैः संस्कारैशचिततं स्वस्यां प्रकृताववस्थितायां प्रविलीयते, तस्मात्ते संस्कारा- 
धित्तस्याधिकारविरोधिनो न स्थितिहेतवो, यस्मादवसिताधिकारं सह कैवल्यभागीयैः संस्कारैश्ित्त 
विनिवर्तते, तस्मिन्निवृत्ते पुरुषः स्वरूपमात्रप्रतिष्ठोऽतः शुद्धः केवलो मुक्त इत्युच्यत 
इति ॥ ५९ ॥ 


इति प्रथमः समाधिपादः 


~ (¬ 

(द्वितीयः साधनपादः) 
*# मूलसूत्राणि 


. तपःस्वाध्यायेश्वरप्रणिधानानि क्रियायोगः । 

. समाधिभावनार्थः क्लेशतनूकरणार्थश्च । 

. अविद्याऽस्मितारागद्रेषाभिनिवेशाः पञ्च क्लेशाः । 
. अविद्या क्षत्रमुत्तरेषां प्रसुप्ततनुविच्छिन्नोदाराणाम्‌ । 
. अनित्याशुचिदुःखानात्मसु नित्यशुचिसुखात्म- 


ख्यातिरविद्या । 


. हग्दर्शनशक्त्योरेकात्मतेवास्मिता । 

. सुखानुशयी रागः । 

. दुःखानुशयी द्वेषः । 

. स्वरसवाही विदुषोऽपि तथा रू टोऽभिनिवेशः । 
. ते प्रतिप्रसवहेयाः सृक्ष्माः । 

. ध्यानहेयास्तद्वृत्तयः । 

. क्लेशमूलः कर्माशयो दृष्यादष्टजन्मवेदनीयः। 

. सति मूले तद्विपाको जात्यायुर्भोगाः । 

. ते हादपरितापफलाः पुण्यापुण्यहेतुत्वात्‌ । 

. परिणामतापसंस्कारदु खेर्गुणवृत्तिविरो धाच्च 


दुःखमेव सर्वं विवेकिनः । 


. हेयं दुःखमनागतम्‌ । 
 द्रष्टृदश्ययोः संयोगो हेयहेतुः । 
. प्रकाशक्रियास्थितिशीलं भूतेन्दरियात्मकं भोगापवगार्थ 


दृश्यम्‌ । 


. विशेषाविशेषलिङ्धमात्रालिङ्गानि गुणपर्वाणि । 
द्रष्य दृशिमात्रः शुद्धोऽपि प्रत्ययानुपश्यः । 

. तदर्थ एव दश्यस्याऽऽत्मा । 

, कृतार्थम्प्रति नष्टमप्यनष्टं तदन्यसाधारणत्वात्‌। 

, स्वस्वामिशक्त्योः स्वरू पोपलब्धि हेतुः संयोगः। 
. तस्य हेतुरविद्या । 

. तदभावात्‌ संयोगाभावो हानं तद्दृशेः कैवल्यम्‌। 
. विवेकख्यातिरविप्लवा हानोपायः । 

. तस्य सप्तधा प्रान्तभूमिः प्रज्ञा । 

. योगाङ्खानुष्ठानादशुद्धिक्षये ज्ञानदीप्तिराविवेक- 


ख्यातेः । 


२९.यमनियमासनप्राणायामप्रत्याहारधारणाध्यान- 


समाधयोऽष्यवद्गानि । 


. अहिसासत्यास्तेयब्रह्मचर्यापरिग्रहा यमाः । 

. जातिदेशकालसमयानवक्तिनाः सार्वभोमा महात्रतम्‌। 
२. शोचसन्तोषतपःस्वाध्यायेश्चरप्रणिधानानि नियमाः। 
, वितर्कबाधने प्रतिपक्षभावनम्‌ । 

, वितर्का हिसादयः कृतकारितानुमोदिता लोभक्रोध- 


मोहपूर्वका मृदुमध्याधिमात्रा दुःखाज्ञानानन्तफला 
इति प्रतिपक्षभावनम्‌ । 


. अहिसाप्रतिष्ठायां तत्सन्निधौ वैरत्यागः । 

. सत्यप्रतिष्ठायां क्रियाफलाश्रयत्वम्‌ । 

. अस्तेयप्रतिष्ठायां सर्वरत्नोपस्थानम्‌ । 

. ब्रह्मचर्यप्रतिष्टायां वीर्यलाभः । 

. अपरिग्रहस्थेर्ये जन्मकथन्तासम्बोधः । 

. शोचात्स्वाङ्गजुगुप्सा परैरसंसर्गः । 

. सत्त्वशुद्धिसौ मनस्यैकाग्रयेन्द्रियजयात्मदर्शन- 


योग्यत्वानि च । 


२. सन्तोषादनुत्तमसुखलाभः । 

, कायेन्द्रियसिद्धिरशुद्धिक्षयात्तपसः । 

. स्वाध्यायादिष्टदेवतासम्प्रयोगः । 

. समाधिसिद्धिरीश्वरप्रणिधानात्‌ । 

. स्थिरसुखमासनम्‌ । 

. प्रयत्नशेथिल्यानन्तसमापत्तिभ्याम्‌ । 

. ततो दन्द्रानभिघातः । 

. तस्मिन्‌ सति श्वासप्रशासयोर्गतिविच्छेदः प्राणायामः। 
. बाह्याभ्यन्तरस्तम्भवृत्तिर्देशकालसंख्याभिः परिदष्ये 


दीर्घसूक्ष्मः | 


, बाह्याभ्यन्तरविषयाक्षेपी चतुर्थः । 

२. ततः क्षीयते प्रकाशावरणम्‌ । 

. धारणासु च योग्यता मनसः । 

. स्वविषयासम्प्रयोगे चित्तस्य स्वरूपानुकार 


इवेद्धरियाणां प्रत्याहारः । 


. ततः परमा वश्यतेन्दियाणाम्‌ । 


इति द्वितीयः साधनपादः 


[दितीयः साधनपादः त्र : ०१-०४ | 


अथ द्वितीयः साधनपादः & ८ 


अव० - उद्िष्टः समाहितचित्तस्य योगः । कथं व्युत्थितचित्तोऽपि योगयुक्तः स्यादित्येतदारभ्यते । 
तपःस्वाध्यायेश्वरप्रणिधानानि क्रियायोगः ॥ ९ ॥ 
व्या° भा० - नातपस्विनो योगः सिध्यति । अनादिकर्मक्लेशवासनाचित्रा प्रत्युपस्थितविषय- 
जाला चाशुद्धिर्नान्तरेण तपः संभेदमापद्यत इति तपस उपादानम्‌ । तच्च चित्तप्रसादनमबाधमानम- 
नेनासेव्यमिति मन्यते । स्वाध्यायः प्रणवादिपवित्राणां जपो मोक्षशाखाध्ययनं वा । ईश्वरप्रणिधानं 
सर्वक्रियाणां परमगुरावर्पणं तत्फलसंन्यासो वा ॥ १ ॥ 


अव० - स हि क्रियायोगः - 
समाधिभावनार्थः क्लेशतनूकरणार्थश्च ॥ २ ॥ 


व्या० भा० - स ह्यासेव्यमानः समाधि भावयति क्लेशांश्च प्रतनूकरोति । प्रतनूकृतान्क्लेशा- 
त्परसंख्यानाग्निना दग्धबीजकल्पानप्रसवधर्मिणः करिष्यतीति । तेषां तनूकरणात्पुनः क्लेशैरपरामृष्टा 
सत्तवपुरुषान्यतामात्रख्यातिः सृक्ष्मा प्रज्ञा समाप्ताधिकारा प्रतिप्रसवाय कल्पिष्यत इति ॥ २ ॥ 


अव० - अथ के क्लेशाः ? कियन्तो वेति 2 - 
अविद्याऽस्मिता रागदरेषाभिनिवेश्ाः पञ्च क्लेशाः ॥ ३ ॥ 


व्या° भा० - क्लेशा इति पञ्च विपर्यया इत्यर्थः । ते स्यन्दमाना गुणाधिकारं द्रढयन्ति, 
परिणाममवस्थापयन्ति, कार्यकारणसरोत उन्नमयन्ति, परस्परनुग्रहतन्त्रीभूत्वा कर्मविपाकं चाभि- 
निर्हरन्तीति ॥ ३॥ 


अविद्या क्षेत्रमुत्तरेषां प्रसुप्ततनुविच्छिननोदाराणाम्‌ ॥ ४ ॥ 

व्या० भा० - अत्राविद्या क्षत्र प्रसवभूमिरुत्तेषामस्मितादीनां चतुविधविकल्पानां, प्रसुप्त- 
तनुविच्छिन्नोदाराणाम्‌। तत्र का प्रसुप्तिः ? चेतसि शक्तिमात्रप्रतिष्ठानां बीजभावोपगमः, तस्य 
प्रबोध आलम्बने संमुखीभावः । प्रसंख्यानवतो दग्धक्लेशबीजस्य संमुखीभूतेऽप्यालम्बने नासौ 
पुनरस्ति, दग्धबीजस्य कुतः प्ररोह इति, अतः क्षीणक्लेशः कुशलश्चरमदेह इत्युच्यते । तत्रैव सा 
दग्धबीजभावा पञ्चमी क्लेशावस्था नान्यत्रेति । सतां क्लेशानां तदा बीजसामर्थ्यं दग्धमिति विषयस्य 
संमुखीभावेऽपि सति न भवत्येषां प्रबोध इति उक्ता प्रसुप्तिः, दग्धबीजानामप्ररोहश्च । 

तनुत्वमुच्यतेप्रतिपक्षभावनोपहताः क्लेशास्तनवो भवन्ति । तथा विच्छिद्य विच्छिद्य तेन 
तेनात्मना पुनः पुनः समुदाचरन्तीति विच्छिन्नाः । कथम्‌ ? रागकाले क्रोधस्यादर्शनात्‌, न हि 
रागकाले क्रोधः समुदाचरति । रागश्च क्वचिद्हश्यमानो न विषयान्तरे नास्ति । नैकस्यां स्रियां 
चेत्रो सख्त इत्यन्यासु सत्रीषु विरक्तः, किं तु तत्र रागो लब्धवृत्तिस्यत्र तु भविष्यहुत्तिरिति । स 
हि तदा प्रसुप्ततनुविच्छिन्नो भवति । विषये यो लब्धवृत्तिः स उदारः । 


९९ 


। द्वितीयः साधनपादः | ०५- ०७ 

सर्व एवेते क्लेशविषयत्वं नातिक्रामान्ति । कस्तहि विच्छिनः प्रसुप्ततनुरुदारो वा क्लेश 
इति । उच्यते सत्यमेवेतत्‌ । किं तु विशिष्टानामेवतेषां विच्छिन्नादित्वम्‌ । यथेव प्रतिपक्षभावनातो 
निवृत्तस्तथेव स्वव्यञ्जकाञ्जनेनाभिव्यक्त इति । सर्व एवामी क्लेशा अविद्याभेदाः । कस्मात्‌ ? 
सर्वेष्वविद्येवाभिप्लवते। यदविद्ययावस्त्वाकार्यते तदेवानुशोरते क्लेशा विपयसिप्रत्ययकाल 
उपलभ्यन्ते, क्षीयमाणं चाविद्यामन क्षीयन्त इति ॥ ४ ॥ 


अव० - तत्राविद्यास्वरूपमुच्यते । 
अनित्याशुचिदुःखानात्मसु नित्यशुचिसुखात्मख्यातिरविद्या ॥ ५ ॥ 
व्या० भा० - अनित्ये कार्ये नित्यख्यातिः तद्यथा- ध्रुवा पृथिवी, ध्रुवा सचन्द्रतारका द्यौः, 
अमृता दिवौकस इति। तथाऽशुचौ परमबीभत्से काये शुचिख्यातिः, उक्तं च - 
स्थानाद्रीजादुपष्टम्भानिनिः स्यन्दानिधनादपि । कायमाधेयशोचत्वात्पण्डिता ह्यशुचि विदुः ॥ 
इत्यशुचो शुचिख्यातिर्हश्यते । नवेव शशाङ्कलेखा कमनीयेयं कन्या मध्वमृतावयवनिरमितेव 
चन्द्रं भित्वा निःसृतेव ज्ञायते, नीलोत्पलपत्रायताक्षी हावगर्भाभ्यां लोचनाभ्यां जीवलोकमाश्चास- 
यन्तीवेति कस्य केनाभिसंबन्धो, भवति चैवमशुचौ शुचिविपर्यासप्रत्यय इति । एतेनापुण्ये 
पुण्यप्रत्ययस्तथेवानर्थे चार्थप्रत्ययो व्याख्यातः । 
तथा दुःखे सुखख्याति वक्ष्यति परिणामतापसंस्कारदुः खेर्गुणवृत्तिविरोधाच्च दुःखमेव सर्व 
विवेकिनः (२।१५) इति । तत्र सुखख्यातिरविद्या । 
तथानात्मन्यात्मख्यातिर्बाह्योपकरणेषु चेतनाचेतनेषु भोगाधिष्ठाने वा शरीरे, पुरुषोपकरणे वा 
मनस्यनात्मन्यात्मख्यातिरिति । तथेतदग्रोक्तम्‌- व्यक्तमव्यक्तं वा सत्त्वमात्मत्वेनाभिप्रतीत्य तस्य 
संपदमनुनन्दत्यात्मसंपदं मन्वानस्तस्य व्यापदमनुशोचत्यात्मव्यापदं मन्वानः,स सर्वोऽप्रतिबुद्ध इति । 
एषा चतुष्पदा भवत्यविद्या मूलमस्य क्लेशसंतानस्य कर्माशयस्य च सविपाकस्येति । 
तस्या्चामित्रागोष्पदवद्स्तुसतत्त्वं विज्ञेयम्‌ । यथा नामित्रो मित्राभावो न मित्रमात्रं कि तु तद्विरुद्धः 
सपत्नः । तथाऽगोष्पदं न गोष्पदाभावो न गोष्पदमात्रं कितु देश एव ताभ्यामन्यद्रस्त्वन्तरम्‌ । 
एवमविद्या न प्रमाणं न प्रमाणाभावः कि तु विद्याविपरीतं ज्ञानान्तरमविद्येति ॥ ५ ॥ 


हृण्दर्शनशक्त्योरेकात्मतेवास्मिता ॥ ६ ॥ 
व्या० भा० - पुरुषो हक्शकितिर्बुद्धर्दर्शनशक्तिरित्येतयोरेकस्वरूपापत्तिरिवास्मिता क्लेश 
उच्यते । भोक्तृभोग्यशक्त्योरत्यन्तविभक्तयोरत्यन्तासंकौर्णयोरविभाग प्राप्ताविव सत्यां भोगः कल्पते, 
स्वरूपप्रतिलम्भे तु तयोः कैवल्यमेव भवति कुतो भोग इति । तथा चोक्तम्‌ - बुद्धितः परं 
पुरुषमाकारशीलविद्यादिभिविभक्तमपश्यन्कु्यत्तत्राऽ ऽत्मबुद्धि मोहेनेति ॥ ६ ॥ 


सुखानुशयी रागः ॥ ७ ॥ 
व्या०° भा० - सुखाभिन्ञस्य सुखानुस्मृतिपूर्वः सुखे तत्साधने वा यो गर्धस्तृष्णा लोभः स 
राग इति ॥ ७ ॥ 


९० 


[ द्वितीयः साधनपादः | [सूत्र : ०८-१३ | 
दुःखानुशयी द्वेषः ॥ ८ ॥ 
व्या० भा० - दुःखाभिज्ञस्य दुःखानुस्मृतिपूर्वो दुःखे तत्साधने वा यः प्रतिघो मन्युजिघांसा 
क्रोधः स द्वेष इति ॥ ८ ॥ 


स्वरसवाही विदुषोऽपि तथारूढोऽभिनिवेशः ॥ ९ ॥ 


व्या० भा० - सर्वस्य प्राणिन इयमात्माशीनित्या भवति मा न भूवं भूयासमिति । न 
चाननुभूतमरणधर्मकस्यैषा भवत्यात्माशीः । एतया च पूर्वजन्मानुभवः प्रतीयते । स चायमभिनिवेशः 
क्लेशः स्वरसवाही, कृमेरपि जातमात्रस्य प्रत्यक्षानुमानागमेरसं भावितो मरणत्रास उच्छेददृष्टयात्मकः 
पूर्वजन्मानुभूतं मरण दुःखमनुमापयति । यथा चायमत्यन्तमूढेषु दृश्यते क्लेशस्तथा विदुषोऽपि 
विज्ञातपूर्वापरान्तस्य रूढः । कस्मात्‌ ? समाना हि तयोः कुशलाकुशलयोर्मरणदुःखानुभवादियं 
वासनेति ॥ ९ ॥ 


ते प्रतिप्रसवहेयाः सृक्ष्माः ॥ ९० ॥ 
व्या० भा० - ते पञ्च क्लेशा दग्धबीजकल्पा योगिनश्चरिताधिकारे चेतसि प्रलीने सह 
तेनैवास्तं गच्छन्ति ॥ १०॥ 


अव० - स्थितानां तु बीजभावोपगतानाम्‌ - 
ध्यानहेयास्तदवृत्तयः ॥ ११ ॥ 
व्या° भा० - क्लेशानां या वृत्तयः स्थूलास्ताः क्रियायोगेन तनुकृताः सत्यः प्रसंख्यानेन 
ध्यानेन हातव्या यावत्सृक्ष्मीकृता यावद्ग्धबीजकल्पा इति । यथा वखाणां स्थूलो मलः पूर्वं 
निर्धूयते पश्चात्‌ सूक्ष्मो यत्नेनोपायेन वापनीयते तथा स्वल्पप्रतिपक्षाः स्थूला वृत्तयः क्लेशानां, 
सृक्ष्मास्तु महाप्रतिपक्षा इति ॥ ११ ॥ 


क्लेशमूलः कर्माशयो दृष्टाहष्टजन्मवेदनीयः ॥ १२ ॥ 

व्या° भा० - तत्र पुण्यापुण्यकर्माशयः कामलोभमोहक्रोधप्रभवः । स दुष्टजन्मवेदनीयश्चा- 
दृष्टजन्मवेदनीयश्च । तत्र तीत्रसंवेगेन मन्रतपःसमाधिभिनिर्वतित ईश्वरदेवतामहपिमहानुभावानामा- 
राधनाद्रा यः परिनिष्पनः स सद्यः परिपच्यते पुण्यकर्माशय इति । तथा तीव्रक्लेशेन भीतव्याधित- 
कृपणेषु विश्चासोपगतेषु वा महानुभावेषु वा तपस्विषु कृतः पुनः पुनरपकारः स चापि पाप- 
कर्माशयः सद्य एव परिपच्यते । यथा नन्दीश्वरः कुमारो मनुष्यपरिणामं हित्वा देवत्वेन 
परिणतः । तथा नहुषोऽपि देवानामिन्द्रः स्वकं परिणामं हित्वा तिर्यक्त्वेन परिणत इति । तत्र नारकाणां 
नास्ति दृष्टजन्मवेदनीयः कर्माशयः । क्षीणक्लेशानामपि नास्त्यदुष्टजन्मवेदनीयः कर्माशय 
इति ॥ १२ ॥ 


सति मूले तद्विपाको जात्यायुर्भोगाः ॥ ९३ ॥ 

व्या° भा० - सत्सु क्लेशेषु कर्माशयो विपाकारम्भी भवति नोच्छिनक्लेशमूलः । यथा 
तुषावनद्धाः शालितण्डुला अदग्धबीजभावाः प्ररोहसमर्था भवन्ति नापनीततुषा दग्धबीजभावा 
वा, तथा क्लेशावनद्धः कर्माशयो विपाकप्ररोही भवति, नापनीतक्लेशो न प्रसंख्यानदग्धक्लेश- 
बीजभावो वेति । स च विपाकखिविधो जातिरायुर्भोग इति । 

तत्रेदं विचार्यते किमेकं कर्मेकस्य जन्मनः कारणमथैकं कमनिकं जन्माक्षिपतीति । 
द्वितीया विचारणा- किमनेकं कमनिकं जन्म निर्वर्तयत्यथानेकं कर्मेकं जन्म निर्वर्तयतीति । 

न तावदेकं कर्मकस्य जन्मनः कारणम्‌ । कस्मात्‌ ? अनादिकालप्रचितस्यासंख्येयस्या- 
वशिष्टकर्मणः सांप्रतिकस्य च फलक्रमानियमादनाश्चासो लोकस्य प्रसक्तः, स चानिष्टं इति । 
न चैकं क्मनिकस्य जन्मनः कारणम्‌ । कस्मात्‌ ? अनेकेषु कर्मस्वेकैकमेव कमनिकस्य जन्मनः 
कारणमित्यवशिष्टस्य विपाककालाभावः प्रसक्तः, स चाप्यनिष्ट इति । न चानेकं कमनिकस्य 
जन्मनः कारणम्‌ । कस्मात्‌ 2 तदनेकं जन्म युगपन संभवतीति, क्रमेणैव वाच्यम्‌, तथा च 
पूर्वदोषानुषद्धः । 

तस्माज्जन्मप्रायणान्तरे कृतः पुण्यापुण्यकर्माशियप्रचयो विचित्रः प्रधानोपसर्जनभावेनावस्थितः 
प्रायणाभिव्यक्त एकप्रघटूकेन मिलित्वा मरणं प्रसाध्य संमूकित एकमेव जन्म करोति । तच्च 
जन्म तेनैव कर्मणा लब्धायुष्कं भवति । तस्मिननायुषि तेनैव कर्मणा भोगः संपद्यत इति । असौ 
कर्माशयो जन्मायुर्भोगहेतुत्वात्तिविपाकोऽभिधीयत इति । अत एकभविकः कर्माशय उक्त इति । 

हृष्टजन्मवेदनीयस्त्वेकविपाकारम्भी भोगहेतुत्वाद्‌, द्विविपाकारम्भी वा भोगायुर्हतुत्वात्नन्दीश्चर 
वननहुषवद्रेति । क्लेशकर्मविपाकानुभवनिर्वतिताभिस्तु वासनाभिरनादिकालसंमूक्ितमिदं चित्त 
विचित्रीकृतमिव सर्वतो मत्स्यजालं ग्रन्थिभिरिाततमित्येता अनेकभवपूविका वासनाः । यस्त्वयं 
कर्माशय एष एवैकभविक उक्त इति । ये संस्कारः स्मृतिहेतवस्ता वासनास्ताश्रानादिकालीना 
इति । 

यस्त्वसावेकभविकः कर्माशयः स नियतविपाकश्चानियतविपाकश्च । तत्राहष्टजन्मवेदनीयस्य 
नियतविपाकस्यैवायं नियमो न त्वहृष्टजन्मवेदनीयस्यानियतविपाकस्य । कस्मात्‌ 2 यो ह्यदृष्टजन्म- 
वेदनीयोऽनियतविपाकस्तस्य त्रयी गतिः- कृतस्याविपक्वस्य विनाशः, प्रधानकर्मण्यावापगमनं 
वा, नियतविपाकप्रधानकर्मणाभिभूतस्य वा चिसमवस्थानमिति । 

तत्र कृतस्याविपक्वस्य नाशो यथा शुक्लकर्मोदयादिहैव नाशः कृष्णस्य । यत्रेदमुक्तम्‌-" "दर 
द्रे ह वै कर्मणी वेदितव्ये पापकस्यैको राशिः पुण्यकृतोऽपहन्ति । तदिच्छस्व कर्माणि सुकृतानि 
कर्तुमिहैव ते कर्म कवयो वेदयन्ते ।'! 

प्रधानकर्मण्यावापगमनम्‌ । यत्रेदमुक्तं -''स्यात्स्वल्पः संकरः सपरिहारः सप्रत्यवमर्षः, कुशलस्य 
नापकर्षायालम्‌, कस्मात्‌ 2 कुशलं हि मे बहृन्यदस्ति यत्रायमावापं गतः स्वर्गेऽप्यपकर्षमल्पं 
करिष्यति'' इति । 

नियतविपाकप्रधानकर्मणाभिभूतस्य वा चिरमवस्थानम्‌ । कथमिति ? अदृष्टजन्मवेदनीयस्य 
नियतविपाकस्यैव कर्मणः समानं मरणमभिव्यक्तिकारणमुक्तम्‌, न त्वहष्टजन्मवेदनीय- 

स्यानियतविपाकस्य । 

यत्तवदष्टजन्मवेदनीयं कर्मानियतविपाकं तन्नश्येदावापं वा गच्छेदभिभूतं वा चिस्मप्युपासीत, 
यावत्समानं कर्माभिव्यञ्चकं निमित्तमस्य न विपाकाभिमुखं करोतीति । तद्विपाकस्यैव 
देशकालनिमित्तानवधारणादियं कर्मगतिविचित्रा दुविज्ञाना चेति । न चोत्सर्गस्यापवादाननिवृत्ति- 
सित्यिकभविकः कर्माशयोऽनुञ्चायत इति ॥ १३ ॥ 


ते हादपरितापफलाः पुण्यापुण्यहेतुत्वात्‌ ॥ १४ ॥ 
व्या० भा० - ते जन्मायुर्भोगाः पुण्यहेतुकाः सुखफला, अपुण्यहेतुका दुःखफला 
इति । यथा चेदं दुःखं प्रतिकूलात्मकमेवं विषयसुखकालेऽपि दुःखमस्त्येव प्रतिकूलात्मकं 
योगिनः ॥ १५ ॥ 


अव० - कथम्‌ ? तदुपपद्यते - 
परिणामतापसंस्कारदुःखैःर्गणवृत्तिविरोधाच्च दुःखमेव सर्व विवेकिनः ॥ १५॥ 

व्या० भा० - सर्वस्यायं रागानुविद्धश्चेतनाचेतनसाधनाधीनः सुखानुभव इति तत्रास्ति 
रागजः कर्माशयः । तथा च द्वेष्टि दुःखसाधनानि मुह्यति चेति द्वेषमोहकृतोऽप्यस्ति कर्माशयः । 
तथा चोक्तम्‌ ~ नानुपहत्य भूतान्युपभोगः संभवतीति हिसाकृतोऽप्यस्ति शारीरः कर्माशय इति । 
विषयसुखं चाविदयेत्युक्तम्‌ । 

या भोगेष्विन्दियाणां तृप्तेरुपशान्तिस्तत्सुखम्‌। या लौल्यादनुपशान्तिस्तददुःखम्‌ । न चेन्द्रियाणां 
भोगाभ्यासेन वैतृष्ण्यं कर्तु शक्यम्‌ । कस्मात्‌ ? यतो भोगाभ्यासमनु विवर्धन्ते रागाः कौशलानि 
चेन्दरियाणामिति । तस्मादनुपायः सुखस्य भोगाभ्यास इति । स खल्वयं वृश्चिकविषभीत इवाशी- 
विषेण दष्टो यः सुखार्थी विषयानुवासितो महति दुःखपङ्के निमग्न इति । एषा परिणामदुःखता 
नाम प्रतिकूला सुखावस्थायामपि योगिनमेव क्लिश्नाति । 

अथ का तापदुःखता 2 सर्वस्य द्वेषानुविद्धश्चेतनाचेतनसाधनाधीनस्तापानुभव इति, 
तत्रास्ति द्वेषजः कर्माशयः । सुखसाधनानि च प्रार्थयमानः कायेन वाचा मनसा च परिस्पन्दते, 
ततः परमनुगृह्णात्युपहन्ति चेति परानुग्रहपीडाभ्यां धर्माधर्मावुपचिनोति । स कर्माशयो लोभान्मोहाच्च 
भवतीत्येषा तापदुःखतोच्यते । 

का पुनः संस्कारदुःखता ? सुखानुभवात्सुखसंस्काराशयो दुःखानुभवादपि दुःखसंस्कारशय 
इति । एवं कर्मभ्यो विपाकेऽनुभूयमाने सुखे दुःखे वा पुनः कर्माशयप्रचय इति । 

एवमिदमनादि दुःखसरोतो विप्रसृतं योगिनमेव प्रतिकूलात्मकत्वादुद्रेजयति । कस्मात्‌ ? 
अक्षिपात्रकल्पो हि विद्वानिति । यथोर्णातन्तुरक्षिपात्रे न्यस्तः स्पर्शेन दुःखयति नान्येषु गात्रा- 
वयवेषु । एवमेतानि दुःखान्यकषिपात्रकल्पं योगिनमेव क्लिश्नन्ति नेतरं प्रतिपत्तारम्‌ । 

इतरं तु स्वकर्मोपहतं दुःखमुपात्तमुपात्तं त्यजन्तं, त्यक्तं त्यक्तमुपाददानमनादिवासना- 
विचित्रया चित्तवृत््या समन्ततोऽनुविद्धमिवाविद्यया हातव्य एवाहंकारममकारानुपातिनं जातं जातं 


। द्वितीयः साधनपादः | १६ १९७ 
बाह्याध्यात्मिकोभयनिमित्ताखिपर्वाणस्तापा अनुप्लवन्ते । तदेवमनादिना दुःखस्रोतसा व्यूह्यमान- 
मात्मानं भूतग्रामं च दृष्ट्वा योगी सर्वदुः खक्षयकारणं सम्यग्दर्शनं शरणं प्रपद्यत इति । 

गुणवृत्तिविरोधाच्च दुःखमेव सर्वं विवेकिनः । प्रख्याप्रवृत्तिस्थितिरूपा बुद्धिगुणाः 
परस्परानुग्रहतन्त्री भूत्वा शान्तं घोरं मूदं वा प्रत्ययं त्रिगुणमेवारभन्ते । चलं च गुणवृत्तमिति 
किप्रपरिणामि चित्तमुक्तम्‌। रूपातिशया वृत््यतिशयाश्च परस्परेण विरुध्यन्ते सामान्यानि त्वतिशयैः 
सह प्रवर्तन्ते । एवमेते गुणा इतेेतरश्रयेणोपाजितसुखद्‌ः खमोहप्रत्ययाः सर्वे सर्वरूपा भवन्तीति, 
गुणप्रधानभावकृतस्त्वेषां विशेष इति । तस्माद्‌ दुःखमेव सर्व विवेकिन इति । 

तदस्य महतो दुःखसमुदायस्य प्रभवबीजमविद्या । तस्याश्च सम्यग्दर्शनमभावहेतुः । यथा 
चिकित्साशाखरं चतुर्व्यूहम्‌ - रोगो रोगहेतुरारोग्यं भैषज्यमिति, एवमिदमपि शाखं चतुर्व्युहमेव । 
तद्यथा - संसारः संसारहेतु मोक्षो मोक्षोपाय इति । तत्र दुःखबहुलः संसारो हेयः, प्रधानपुरुषयोः 
संयोगो हेयहेतुः । संयोगस्यात्यन्तिको निवृक्तिर्ानम्‌ । हानोपायः सम्यग्दर्शनम्‌ । 

तत्र हातुः स्वरूपमुपादेयं वा हेयं वा न भवितुमर्हति । हाने तस्योच्छेदवादप्रसद्गः, उपादाने 
च हेतुवादः । उभयप्रत्याख्याने च शाश्चतवाद्‌ इत्येतत्सम्यग्दर्शनम्‌ ॥ १५ ॥ 


अव० - तदेतच्छाखरं चतुर्व्यूहमित्यभिधीयते । 
हेयं दुःखमनागतम्‌ ॥ १६ ॥ 
व्या° भा० - दुःखमतीतमुपभोगेनातिवाहितं न हेयपक्षे वर्तते । वर्तमानं च स्वक्षणे 
भोगारूढमिति न ततक्षणान्तरे हेयतामापद्यते । तस्माद्यदेवानागतं दुःखं तदेवाकषिपात्रकल्पं योगिनं 
क्लिश्नाति, नेतरं प्रतिपत्तारम्‌ । तदेव हेयतामापद्यते ॥ १६ ॥ 


अव० - तस्माद्‌ यदेव हेयमित्युच्यते तस्यैव कारणं प्रतिनिर्दिश्यते - 
द्रष्टृदृश्ययोः संयोगो हेयहेतुः ॥ ९७ ॥ 

व्या० भा० - द्रष्य बुद्धः प्रतिसंवेदी पुरुषः । दृश्या बुद्धिसत्त्वोपारूढाः सर्वे धर्माः । 
तदेतद्‌ दश्यमयस्कान्तमणिकल्पं संनिधिमात्रोपकारि दृश्यत्वेन स्वं भवति पुरुषस्य दृशिरूपस्य 
स्वामिनः । अनुभवकर्मविषयतामापननमन्यस्वरूपेण प्रतिलब्धात्मकं॒स्वतन्त्रमपि परार्थत्वात्‌ 
परतन््रम्‌ । 

तयोर्हगदर्शनशक्त्योरनादिरर्थकृतः संयोगो हेयहेतुर्दःखस्य कारणमित्यर्थः । तथा चोक्तम्‌ - 
तत्संयोगहेतुविवर्जनात्स्यादयमात्यन्तिको दुःखप्रतीकारः । कस्मात्‌ ? दुःखहेतोः परिहार्यस्य 
प्रतीकारदर्शनात्‌ । तद्यथा-पादतलस्य भेद्यता, कण्टकस्य भेत्तृ, परिहारः कण्टकस्य पादानधिष्ठानं 
पादत्राणव्यवहितेन वाऽधघिष्ठानम्‌ । एतत््रयं यो वेद लोके स तत्र प्रतीकारमारभमाणो भेदजं दुःखं 
नाप्नोति । कस्मात्‌ ? त्रित्वोपलन्धिसामर्थ्यादिति । अत्रापि तापकस्य रजसः सत्वमेव तप्यम्‌ । 
कस्मात्‌ ? तपिक्रियायाः कर्मस्थत्वात्‌ । सत्त्वे कर्मणि तपिक्रिया नापरिणामिनि निष्क्रिये कषत्रे । 
दशितविषयत्वात्सत्वे तु तप्यमाने तदाकारानुरोधी पुरुषोऽनुतप्यत इति ॥ ९७ ॥ 

अव० - दश्यस्वरूपमुच्यते । 

प्रकाशक्रियास्थितिशीलं भूतेद्दियात्मकं भोगापवर्गार्थं दृश्यम्‌ ॥ ९८ ॥ 

व्या° भा० - प्रकाशशीलं सत्त्वम्‌ । क्रियाशीलं रजः । स्थितिशीलं तम इति । एते 
गुणाः परस्परोपरक्तप्रविभागाः परिणामिनः संयोगविभागधर्माण इतरतरोपाश्रयेणोपाजितमूर्तयः 
परस्पराद्धद्धित्वेऽप्यसंभिननशक्िप्रविभागास्तुल्यजातीयातुल्यजातीयशक्तिभेदानुपातिनः प्रधान- 
वेलायामुपदशितसंनिधाना गुणत्वेऽपि च व्यापारमात्रेण प्रधानान्त्णीतानुमितास्तिताः पुरुषार्थ- 
कर्तव्यतया प्रयुक्तसामर्थ्याः संनिधिमात्रोपकारिणोऽयस्कान्तमणिकल्पाः प्रत्ययमन्तरेणेकतमस्य 
वृत्तिमनुवर्तमानाः प्रधानशब्दवाच्या भवन्ति । एतद्‌ दृश्यमित्युच्यते । 

तदेतद्‌ दृश्यं भूतेन्द्रियात्मकं भूतभावेन पृथिव्यादिना सूक्ष्मस्थूलेन परिणमते । तथेन्द्रियभावेन 
्रोत्रादिना सूक्ष्मस्थूलेन परिणमत इति । तत्तु नाप्रयोजनमपितु प्रयोजनमुररीकृत्य प्रवर्तत इति 
भोगापवर्गार्थं हि तद्‌ दृश्यं पुरुषस्येति । तत्रेष्टनिष्टगुणस्वरूपावधारणमविभागापननं भोगो, भोक्तुः 
स्वरूपावधारणमपवर्ग इति । द्रयोरतिरिक्तमन्यदर्शनं नास्ति । तथा चोक्तम्‌ - अयं तु खलु त्रिषु 
गुणेषु कर्तृष्वकर्तरि च पुरुषे तुल्यातुल्यजातीये चतुर्थे तत्क्रियासाकषिण्युपनीयमानान्सर्व- 
भावानुपपन्नाननुपश्यन्‌ न दर्शनमन्यच्छङ्कुत इति। 

तावेतौ भोगापवर्गौ बुद्धिकृतौ बुद्धावेव वर्तमानौ कथं पुरुषे व्यपदिश्येते इति । यथा च 
जयः पराजयो वा योद्धूषु वर्तमानः स्वामिनि व्यपदिश्यते, स हि तत्फलस्य भोक्तेति । एवं 
बन्धमोक्षौ बुद्धावेव वर्तमानौ पुरुषे व्यपदिश्येते स॒हि तत्फलस्य भोक्तेति । बुद्धेरेव 
पुरुषार्थापरिसमाप्िर्बन्धस्तदर्थावसायो मोक्ष इति । एतेन ग्रहणधारणोहापोहतत्त्वज्ञानाभिनिवेशा 
बुद्धौ वर्तमानाः पुरुषेऽध्यारोपितसदभावाः, स हि तत्फलस्य भोक्तेति ॥ १८ ॥ 


अव० - दृश्यानां गुणानां स्वरूपभेदावधारणार्थमिदमारभ्यते । 
विशेषाविशेषलिङ्कमात्रालिङ्कानि गुणपर्वाणि ॥ ९९ ॥ 

व्या० भा० - तत्राकाशवाय्वन्न्युदकभूमयो भूतानि शब्दस्पर्शरूपरसगन्धतन्मात्राणाम- 
विशेषाणां विशेषाः । तथा प्रोत्रत्वक्वक्षुजिहाघ्राणानि बुद्धीन्द्रियाणि । वाक्पाणिपादपायूपस्थानि 
कर्मेन्द्रियाणि । एकादशं मनः सर्वार्थम्‌, इत्येतान्यस्मितालक्षणस्याविशेषस्य विशेषाः । गुणानामेष 
षोडशको विशेषपरिणामः । 

षडविशोषाः । तद्यथा- शब्दतन्मात्रं स्पर्शतन्मात्रं रूपतन्मात्रं रसतन्मात्रं गन्धतन्मात्रं 
चेत्येकद्वित्रिचतुष्पञ्चलक्षणाः शब्दादयः पञ्चाविशेषाः, षष्ठश्ाविशेषोऽस्मितामात्र इति । एते 
सत्तामात्रस्यात्मनो महतः षडविशेषपरिणामाः । यत्तत्परमविशेषेभ्यो लिङ्खमात्रं महत्तत्त्वं तस्मिन्नेते 
सत्तामात्रे महत्यात्मन्यवस्थाय विवृद्धिकाष्ठामनुभवन्ति, प्रतिसंसृज्यमानश्च तस्मिनेव सत्तामात्रे 
महत्यात्मन्यवस्थाय यत्तन्निःसत्तासत्तं निःसदसन्निरसदव्यक्तमलिङ्गं प्रधानं तत्प्रतियन्ति । एष 
तेषां लिद्मात्रः परिणामो निःसत्तासत्तं चालिङ्खपरिणाम इति । 

अलिङ्कावस्थायां न पुरुषार्थो हेतुः । नालिङ्गावस्थायामादौ पुरुषार्थता कारणं भवतीति न तस्याः 

[द्वितीयः साधनपादः | ` २०२२ 
पुरुषार्थता कारणं भवति । नासौ पुरुषार्थकृतेति नित्याख्यायते । त्रयाणां त्ववस्थाविशेषाणामादौ 
पुरुषार्थता कारणं भवति । स चार्थो हेतुनिमित्तं कारणं भवतीत्यनित्याख्यायते । गुणास्तु 
सर्वधर्मानुपातिनो न प्रत्यस्तमयन्ते नोपजायन्ते । व्यक्तिभिरेवातीतानागतव्ययागमवतीभिर्गुणा- 
न्वयिनीभिरुपजननापायधर्मका इव प्रत्यवभासन्ते । यथा देवदत्तो दद््राति । कस्मात्‌ ? यतोऽस्य 
प्रियन्ते गाव इति । गवामेव मरणात्तस्य दद्द्रिता न स्वरूपहानादिति समः समाधिः । 

लि ङ्खमात्रमलिङ्घस्य प्रत्यासन्नं तत्र तत्संसृष्टं विविच्यते, क्रमानतिवृत्तेः । तथा षडविशेषा 
लिङ्घमात्रे संसृष्टा विविच्यन्ते, परिणामक्रमनियमात्‌ । तथा तेष्वविशेषेषु भूतेन्द्रियाणि संसृष्यनि 
विविच्यन्ते, तथा चोक्तं पुरस्तात्‌ । न विशेषेभ्यः परं तत्त्वान्तरमस्तीति विशेषाणां नास्ति 
तत्त्वान्तरपरिणामः । तेषां तु धर्मलक्षणावस्थापरिणामा व्याख्यायिष्यन्ते ॥ १९ ॥ 


अव० - व्याख्यातं हश्यमथ द्रष्टुः स्वरूपावधारणार्थभिदमारभ्यते । 
दरष्टा दृशिमात्रः शुद्धोऽपि प्रत्ययानुपश्यः ॥ २० ॥ 

व्या०° भा- टशिमात्र इति हक्शक्तिरेव विशेषणापरमृष्टेत्यर्थः । स पुरुषो बुद्धेः प्रतिसंवेदी । 
स बुद्धर्न सरूपो नात्यन्तं विरूप इति । न तावत्सरूपः । कस्मात्‌ 2 ज्ञाताज्ञातविषयत्वात्परिणा- 
मिनी हि बुद्धिः, तस्याश्च विषयो गवादिर्घयदिर्वां ज्ञातश्चाज्ञातश्चेति परिणामित्वं दर्शयति । 

सदा ज्ञातविषयत्वं तुं पुरुषस्यापरिणामित्वं परिदीपयति । कस्मात्‌ 2 न हि बुद्धिश्च नाम 
पुरुषविषयश्च स्याद्‌ गृहीताऽगृहीता चेति सिद्धं पुरुषस्य सदा ज्ञातविषयत्वं ततश्चापरिणामित्व- 
मिति। कि च परार्था बुद्धिः संहत्यकारित्वात्‌, स्वार्थः पुरुष इति । तथा सर्वार्थाध्यवसायकत्वात्तरिगुणा 
बुद्धिखिगुणत्वादचेतनेति । गुणानां तूपद्रष्य पुरुष इति । अतो न सरूपः । 

अस्तु तहि विरूप इति । नात्यन्तं विरूपः । कस्मात्‌ ? शुद्धोऽप्यसौ प्रत्ययानुपश्यः यतः 
प्रत्ययं बोद्धमनुपश्यति । तमनुपश्यनतदात्मापि तदात्मक इव प्रत्यवभासते । तथा चोक्तम्‌ - 
अपरिणामिनी हि भोक्तशक्तिरप्रतिसंक्रमा च परिणामिन्यर्थं प्रतिसंक्रान्तेव तद्वृत्तिमनुपतति, 
तस्याश्च प्राप्तचैतन्योपग्रहरूपाया बुद्धिवृत्तेरनुकारमात्रतया बुद्धिवृत्त्यविशिष्टा हि ज्ञानवृत्तिरित्या- 
ख्यायते ॥ २० ॥ 


तदर्थं एव दृश्यस्याऽऽत्मा ॥ २९ ॥ 
व्या० भा० - टशिरूपस्य पुरुषस्य कर्मरूपतामापन्नं दृश्यमिति तदर्थं एव दृश्यस्यात्मा 
स्वरूपं भवतीत्यर्थः ॥ २१९ ॥ 


अव०- तत्स्वरूपं तु पररूपेण प्रतिलब्धात्मकं भोगापवर्गार्थतायां कृतायां पुरुषेण न दश्यत 
इति । स्वरूपहानादस्य नाशः प्राप्तः । न तु विनश्यति । कस्मात्‌ ? 
कृतार्थम्प्रति नष्टमप्यनष्टं तदन्यसाधारणत्वात्‌ ॥ २२ ॥ 
व्या० भा० - कृतार्थमेकं पुरुषं प्रति दृश्यं नष्टमपि नाशं प्राप्तमप्यनष्टं तदन्यपुरुष- 
साधारणत्वात्‌ । कुशलं पुरुषं प्रति नाशं प्राप्तमप्यकुशलान्पुरुषान्प्रति न कृतार्थमिति तेषां दृशेः 

कर्मविषयतामापन्नं लभत एव पररूपेणात्मरूपमिति । अतश्च दग्दर्शनशक्त्योरमित्यत्वादनादिः 


संयोगो व्याख्यात इति । तथा चोक्तम्‌-““धर्मिणामनादिसंयोगाद्धर्ममात्राणामप्यनादिः संयोग" 
इति ॥ २२ ॥ 


अव० - संयोगस्वरूपाभिधित्सयेदं सूत्रं प्रववृते । 
स्वस्वामिशक्त्योः स्वरूपोपलब्धिहेतुः संयोगः ॥ २३ ॥ 

व्या° भा० - पुरुषः स्वामी दृश्येन स्वेन दर्शनार्थं संयुक्तः । तस्मात्संयोगाद्‌ दश्यस्यो- 
पलब्धिर्या स भोगः, या तु द्रष्टुः स्वरूपोपलब्धिः सोऽपवर्गः । दर्शनकार्यावसानः संयोग 
इति दर्शनं वियोगस्य कारणमुक्तम्‌ । दर्शनमदर्शनस्य प्रतिद्न्द्रीत्यदर्शनं संयोगनिमित्तमुक्तम्‌ । 
नात्र दर्शनं मोक्षकारणम्‌, अदर्शनाभावादेव बन्धाभावः स मोक्ष इति । दर्शनस्य भावे 
बन्धकारणस्यादर्शनस्य नाश इत्यतो दर्शनज्ञानं कैवल्यकारणमुक्तम्‌। किं चेदमदर्शनं नाम ?2 

९- कि गुणानामधिकारः ? 

२ - आहोस्विद्‌ दृशिरूपस्य स्वामिनो दशितविषयस्य प्रधानचित्तस्यानुत्पादः स्वस्मिन्दश्ये 
विद्यमाने दर्शनाभावः ? 

३- किमर्थवत्ता गुणानाम्‌ 2 

४- अथाविद्या स्वचित्तेन सह निरुद्धा स्वचित्तस्योत्पत्तिबीजम्‌ 2 

५- किं स्थितिसंस्कारक्षये गतिसंस्काराभिव्यवितः ? यत्रेदमुक्तं - प्रधानं स्थित्यैव वर्तमानं 
विकाराकरणादप्रधानं स्यात्‌ तथा गत्यैव वर्तमानं विकारनित्यत्वादप्रधानं स्यात्‌ । उभयथा 
चास्य प्रवृत्तिः प्रधानव्यवहारं लभते, नान्यथा । कारणान्तरेष्वपि कल्पितेष्वेष समानश्चर्चः । 

६- दर्शनशक्तिरेवादर्शनमित्येके; प्रधानस्यात्मख्यापनार्था प्रवृत्तिरिति श्रुतेः । सर्वबोध्य- 
बोधसमर्थः प्राक्प्रवृत्तेः पुरुषो न पश्यति, सर्वकार्यकरणसमर्थ द्यं तदा न श्यत इति । 

७- उभयस्याप्यदर्शनं धर्म इत्येके । तत्रेदं दृश्यस्य स्वात्मभूतमपि पुरुषप्रत्ययापेक्षं दर्शनं 
हश्यधर्मत्वेन भवति, तथा पुरुषस्यानात्मभूतमपि हश्यप्रत्ययापक्षं पुरुषधर्मत्वेनेवादर्शनमवभासते । 

८- दर्शनज्ञानमेवादर्शनमिति केचिदभिदधति । इत्येते शास्रगता विकल्पाः । तत्र विकल्प- 
बहुत्वमेतत्सर्वपुरुषाणां गुणानां संयोगे साधारणविषयम्‌ ॥ २३ ॥ 


अव० - यस्तु प्रत्यकूचेतनस्य स्वबुद्धिसंयोगः - 
तस्य हेतुरविद्या ॥ २४ ॥ 
व्या० भा० - विपर्ययज्ञानवासनेत्यर्थः । विपर्ययज्ञानवासनावासिता च न कार्यनिष्ठा 
पुरुषख्याति बुद्धिः प्राप्नोति, साधिकारा पुनरावर्तते । सा तु पुरुषख्यातिपर्यवसाना कार्यनिष्ठां 
प्राप्नोति, चरिताधिकारा निवृत्तादर्शना बन्धकारणाभावानन पुनरावर्तते । 
अत्र॒ कश्चित्षण्डकोपाख्यानेनोद्घायति मुग्धया भार्ययाभिधीयते षण्डकः । आर्यपुत्र । 
अपत्यवती मे भगिनी किमर्थं नाहमिति । स तामाह- मृतस्तेऽहमपत्यमुत्पादयिष्यामीति । 


२४ 


तथेदं विद्यमानं ज्ञानं चित्तनिवृत्ति न करोति, विनष्टं करिष्यतीति का प्रत्याशा । 

तत्राचायदेशीयो वक्ति - ननु बुद्धिनिवृकत्तिरेव मोक्षः, अदर्शनकारणाभावाद्‌ बुद्धिनिवृत्तिः । 
तच्चादर्शनं बन्धकारणं दर्शनानिवर्तते । तत्र चित्तनिवृत्तिरेव मोक्षः । किमर्थमस्थान एवास्य 
मतिविभ्रमः ॥ २४ ॥ 


अव०- हेयं दुःखं हेयकारणं च संयोगाख्यं सनिमित्तमुक्तम्‌ । अतः परं हानं वक्तव्यम्‌ - 
तदभावात्‌ संयोगाभावो हानं तद्दृषोः कैवल्यम्‌ ॥ २५ ॥ 

व्या० भा०- तस्यादर्शनस्याभावाद्‌ बुद्धिपुरुषसंयोगाभाव आत्यन्तिको बन्धनोपरम 

इत्यर्थः । एतद्‌ हानम्‌ । तद्‌ हरेः कैवल्यं, पुरुषस्यामिश्रीभावः पुनरसंयोगो गुणैरित्यर्थः । 
दुःखकारणनिवृत्तौ दुःखोपरमो हानम्‌ तदा स्वरूपप्रतिष्ठः पुरुष इत्युक्तम्‌ ॥ २५ ॥ 


अव० - अथ हानस्य कः प्राप्त्युपायः ? इति - 
विवेकख्यातिरविप्लवा हानोपायः ॥ २६ ॥ 
व्या° भा० - सत््वपुरुषान्यताप्रत्ययो विवेकख्यातिः, सा त्वनिवृत्तमिथ्याज्ञाना प्लवते । 
यदा मिथ्याज्ञानं दग्धबीजभावं बन्ध्यप्रसवं संपद्यते तदा विधूतक्लेशरजसः सत्त्वस्य परे 
वैशारद्ये परस्यां वशीकारसंज्ञायां वर्तमानस्य विवेकप्रत्ययप्रवाहो निर्मलो भवति । सा 
विवेकख्यातिरविप्लवा हानस्योपायः । ततो मिथ्याज्ञानस्य दग्धबीजभावोपगमः पुनश्चाप्रसव 
इत्येष मोक्षस्य मार्गो हानस्योपाय इति ॥ २६ ॥ 


तस्य सप्तधा प्रान्तभूमिः प्रज्ञा ॥ २७ ॥ 

व्या° भा०- तस्येति प्रत्युदितख्यातेः प्रत्याम्नायः सप्तधेत्यशुद्ध यावरणमलापगमाच्चित्तस्य 
प्रत्ययान्तरानुत्पादे सति सप्तप्रकारेव प्रज्ञा विवेकिनो भवति । तद्यथा - 

(९) परिज्ञातं हेयं नास्य पुनः परिञियमस्ति । (२) क्षीणा हेयहेतवो न पुनरेतेषां क्षेतव्यमस्ति । 
(३) साक्षात्कृतं निरोधसमाधिना हानम्‌। (४) भावितो विवेकख्यातिरूपो हानोपाय इति । 
एषा चतुष्टयी कार्यविमुक्तिः प्रज्ञायाः । चित्तविमुक्तिस्तु त्रयी । (५) चरिताधिकारा बुद्धिः । 
(६) गुणा गिरिंशिखर कूट्च्युता इव ग्रावाणो निरस्थानाः स्वकारणे प्रलयाभिमुखाः सह तेनास्तं 
गच्छन्ति । न चैषां प्रविलीनानां पुनरस्त्युत्पादः, प्रयोजनाभावादिति । (७) एतस्यामवस्थायां 
गुणसंबन्धातीतः स्वरूपमात्रज्योतिरमलः केवली पुरुष इति । 

एतां सप्तविधां प्रान्तभूमिप्रज्ञामनुपश्यन्पुरुषः कुशल इत्याख्यायते । प्रतिप्रसवेऽपि चित्तस्य 
मुक्तः कुशल इत्येव भवति, गुणातीतत्वादिति ॥ २७ ॥ 


अव०- सिद्धा भवति विवेकख्यातिहनिपाय इति । न च सिद्धिर्तरेण साधनमित्येतदारभ्यते- 
योगाङ्ानुष्ठानादशुद्छिक्षये ज्ञानदीप्तिराविवेकख्यातेः ॥ २८ ॥ 


व्या° भा० - योगाङ्खान्यष्यवभिधायिष्यमाणानि । तेषामनुष्ठानात्पञ्चपर्वणो विपर्ययस्या- 

[ दवितीयः साधनपादः | [सूत्र : २९-३०] 


शुद्धिरूपस्य क्षयो नाशः । तत्क्षये सम्यग््ञानस्याभिव्यक्तिः । यथा यथा च साधनान्यनुष्टीयन्ते 
तथा तथा तनुत्वमशुद्धिरापद्यते । यथा यथा च क्षीयते तथा तथा क्षयक्रमानुरोधिनी ज्ञानस्यापि 
दीप्तिविवर्धते । सा खल्वेषा विवृद्धिः प्रकर्षमनुभवत्या विवेकख्यातेः । आगुणपुरुष- 
स्वरूपविज्ञानादित्यर्थः । योगाङ्खानुष्टानमशुद्धेवियोगकारणम्‌ यथा परशुश्छेद्यस्य । विवेकख्यतेस्तु 
प्राप्तिकारणं यथा धर्मः सुखस्य, नान्यथा कारणम्‌ । कति चैतानि कारणानि शास्त्रे भवन्ति ? 
नवेवेत्याह । तद्यथा - 
उत्पत्तिस्थित्यभिव्यक्तिविकारप्रत्ययाप्तयः । 
वियोगान्यत्वधृतयः कारणं नवधा स्मृतम्‌ ॥ इति । 

तत्रोत्पत्तिकारणं- मनो भवति विज्ञानस्य । स्थितिकारणं मनसः पुरुषार्थता, शरीरस्येवाहार 
इति। अभिव्यक्तिकारणं- यथा रूपस्यालोकस्तथा रूपन्ञानम्‌, विकारकारणं- मनसो विषयान्तरम्‌, 
यथाग्निः पाक्यस्य । प्रत्ययकारणं- धूमज्लानमग्नज्ञानस्य । प्राप्तिकारणं- योगाद्धानुष्ठानं 
विवेकख्यातेः । वियोगकारणं- तदेवाशुद्धः । अन्यत्वकारणं यथा - सुवर्णस्य सुवर्णकारः । 
एवमेकस्य सखरीप्रत्ययस्याविद्या मूढत्वे, द्वेषो दुःखत्वे, रागः सुखत्वे, तत्त्वज्ञानं माध्यस्थ्ये । 
धृतिकारणं- शरीरमिद्दियाणाम्‌, तानि च तस्य । महाभूतानि शरीराणाम्‌, तानि च परस्परं 
सर्वेषाम्‌ । तैर्यग्यौनमानुषदेवतानि च पर्स्परार्थत्वादिति । 

एवं नव कारणानि । तानि च यथासंभवं पदार्थान्तरष्वपि योज्यानि । योगाद्खानुष्ठानं तु 
द्विधैव कारणत्वं लभत इति ॥ २८ ॥ 


अव० - तत्र योगाङ्खान्यवधार्यन्ते । 
यमनियमासनप्राणायामप्रत्याहारधारणाध्यानसमाधयोऽष्टावङ्खानि ॥ २९ ॥ 
व्या० भा० - यथाक्रममेषामनुष्ठानं स्वरूपं च वक्ष्यामः ॥ २९ ॥ 


अव० - तत्र - 
अहिसासत्यास्तेयनब्रहाचर्यापरिग्रहा यमाः ॥ २० ॥ 

व्या° भा० - तत्राहिसा सर्वथा सर्वदा सर्वभूतानामनभिद्रोहः, उत्तरे च यमनियमा- 
स्तन्मूलास्तत्सिद्धिपरतयैव तत्प्रतिपादनाय प्रतिपाद्यन्ते, तदवदातरूपकरणायैवोपादीयन्ते । तथा 
चोक्तम्‌ - स खल्वयं ब्राह्यणो यथा यथा व्रतानि बहूनि समादित्सते तथा तथा प्रमादकृतेभ्यो 
हिसानिदानेभ्यो निवर्तमानस्तामेवावदातरूपामहिसां करोति । 

सत्यं यथार्थे वाङ्मनसे । यथा हृष्टं यथानुमितं यथा श्रुतं तथा वाङ्‌ मनश्चेति । परत्र स्वबोध- 
संक्रान्तये वागुक्ता सा यदि न वञ्चिता भ्रान्ता वा प्रतिपत्तिबन्ध्या वा भवेदिति । एषा सर्वभूतो- 
पकारार्थ प्रवृत्ता न भूतोपघाताय । यदि चैवमप्यभिधीयमाना भूतोपघातपरैव स्यान सत्यं 
भवेत्पापमेव भवेत्‌ । तेन पुण्याभासेन पुण्यप्रतिरूपकेण कष्टतमं प्राप्नुयात्‌, तस्मात्परीक्ष्य 
सर्वभूतहितं सत्यं ब्रूयात्‌ । 


२९ 


स्तेयमशास््रपर्वकं द्रव्याणां परतः स्वीकरणम्‌, तत्प्रतिषेधः पुनरस्पृहारूपमस्तेयमिति । 
ब्रहमाचर्यं गुप्तन्दरियस्योपस्थस्य संयमः । विषयाणामर्जनरक्षणक्षयसङ्गहिसादोषदर्शनादस्वीकरण- 
मपरिग्रह इत्येते यमाः ॥ ३० ॥ 


अव० -तेतु -- 
जातिदेशकालसमयानवच्छिन्नाः सार्वभोमा महाव्रतम्‌ ॥ २९ ॥ 

व्या० भा० - तत्राहिसा जात्यवच्छिना- मत्स्यवधकस्य मत्स्येष्वेव नान्यत्र हिसा । सैव 
देशावच्छिना- न तीर्थे हनिष्यामीति । सैव कालावच्छिना- न चतुर्दश्यां न पुण्येऽहनि 
हनिष्यामीति । सैव त्रिभिरुपरतस्य समयावच्छिन्ना देवब्राह्मणार्थे नान्यथा हनिष्यामीति । यथा च 
त्रयाणां युद्ध एव हिसा नान्यत्रेति । एभिर्जातिदेशकालसमयैरनवच्छिना । अहिसादयः सर्वथैव 
परिपालनीयाः । सर्वभूमिषु सर्वविषयेषु सर्वथेवाविदितव्यभिचाराः सार्वभोमा महात्रतमित्युच्यन्ते 
॥ २१ ॥ 


शोचसन्तोषतपःस्वाध्यायेश्चरप्रणिधानानि नियमाः ॥ ३२ ॥ 

व्या० भा० - तत्र शौचं मृज्जलादिजनितं मेध्याभ्यवहरणादि च बाह्यम्‌ । आभ्यन्तरं 
चित्तमलानामाक्षालनम्‌ । संतोषः संनिहितसाधनादधिकस्यानुपादित्सा । तपो द्रन््रसहनम्‌ । दन्द 
जिघत्सापिपासे, शीतोष्णे, स्थानासने, काष्ठमौनाकारमौने च । व्रतानि चैषां यथायोगं 
कृच्छरचाद्रायणसान्तपनादीनि । स्वाध्यायो मोक्षशाखराणामध्ययनं प्रणवजपो वा । ईश्वरप्रणिधानं 
तस्मिन्‌ परमगुरौ सर्वकरमर्पिणम्‌ । 

शय्यासनस्थोऽथ पथि ब्रजन्वा स्वस्थः परिक्षीणवितर्कजालः । 
संसारबीजक्षयमीक्षमाणःस्यान्तित्यमुक्तोऽमूृतभोगभागी ॥ 
यत्रेदमुक्तं - ततः प्रत्यक्चेतनाधिगमोऽप्यन्तरायाभावश्च (१।२९) इति ॥ ३२ ॥ 


अव० - एतेषां यमनियमानाम्‌ - 
वितर्कबाधने प्रतिपक्षभावनम्‌ ॥ ३२३ ॥ 

व्या० भा० - यदास्य ब्राह्यणस्य हिसादयो वितर्को जायेरनहनिष्याम्यहमपकारिणमनृतमपि 
वक्ष्यामि, द्रव्यमप्यस्य स्वीकरिष्यामि, दारेषु चास्य व्यवायी भविष्यामि, परिग्रहेषु चास्य स्वामी 
भविष्यामीति । एवमुन्मार्गप्रवणवितर्कज्वरेणातिदीप्तेन बाध्यमानस्तत्प्रतिपक्षान्भावयेत्‌-““घोरेषु 
संसाराद्कारेषु पच्यमानेन मया शरणमुपागतः सर्वभूताभयप्रदानेन योगधर्मः । स खल्वहं त्यक्त्वा 
वितकान्पुनस्तानाददानस्तुल्यः शवृत्तेनेति'" भावयेत्‌ । यथा श्रा वान्तावलेही तथा त्यक्तस्य 
पुनराददान इत्येवमादि सूत्रान्तरेष्वपियोज्यम्‌ ॥ ३३ ॥ 


वितर्का हिंसादयः कृतकारितानुमोदिता लोभक्रोधमोहपूर्वका मृदुमध्याधिमात्रा 
दुःखान्ञानानन्तफला इति प्रतिपक्षभावनम्‌ ॥ ३५ ॥ 

[द्वितीयः साधनपादः] [सूत्र : ३५२९ 

व्या० भा० - तत्र हिसा तावत्‌ - कृतकारितानुमोदितेति त्रिधा । एकैका पुनस्िधा लोभेन 
मांसचर्मार्थैन, क्रोधेनापकृतमनेनेति, मोहेन धर्मो मे भविष्यतीति । लोभक्रोधमोहाः पुनस्विविधा 
मृद्मध्याधिमात्रा इति । एवं सप्तविशतिर्भदा भवन्ति हिसायाः । मृदुमध्याधिमात्राः पुनखिविधाः- 
मृदमरदुर्मध्यमृद्स्तीतव्रमृदुरिति । तथा मृदुमध्यो मध्यमध्यस्तीव्रमध्य इति । तथा मृदुतीव्रो मध्य- 
तीव्रोऽधिमात्रतीव्र इति । एवमेकाशीतिभेदा हिसा भवति । सा पुननियमविकल्पसमुच्चय- 
भेदादसंख्येया प्राणभृदभेदस्यापरिसंख्येयत्वादिति । एवमनृतादिष्वपि योज्यम्‌ । 

ते खल्वमी वितर्का दुःखाज्ञानानन्तफला इति प्रतिपक्षभावनम्‌, दुःखमज्ञानं चानन्तं फलं 
येषामिति प्रतिपक्षभावनम्‌ । तथा च हिसकस्तावत्प्रथमं वध्यस्य वीर्यमाक्षिपति, ततश्च शखादि- 
निपातेन दुःखयति, ततो जीवितादपि मोचयति । ततो वीयक्षिपादस्य चेतनाचेतनमुपकरणं 
क्षीणवीर्यं भवति, दुःखोत्पादान्नरकतिर्यक्प्रतादिषु दुःखमनुभवति, जीवितव्यपरोपणात्प्रतिक्षणं च 
जीवितात्यये वर्तमानो मरणमिच्छन्नपि दुःखविपाकस्य नियतविपाकवेदनीयत्वात्कथच्चिदेवोच्छर- 
सिति । यदि च कथञ्चित्पुण्यावापगता हिसा भवेत्तत्र सुखप्राप्तौ भवेदल्पायुरिति । एवमनृतादिष्वपि 
योज्यं यथासंभवम्‌ । एवं वितर्काणां चामुमेवानुगतं विपाकमनिष्टं भावयन्‌ न वितर्केषु मनः 
प्रणिदधीत ॥ ३४ ॥ 


अव० - प्रतिपक्षभावनाहेतोर्हेया वितर्का यदाऽस्य स्युरप्रसवधर्माणस्तदा तत्कृतमैशर्य 
योगिनः सिद्धिसूचकं भवति । तद्यथा - 
अर्हिसाप्रतिष्ठायां तत्सनिधो वैरत्यागः ॥ ३५ ॥ 
व्या० भा० - सर्वप्राणिनां भवति ॥ ३५ ॥ 


सत्यप्रतिष्ठायां क्रियाफलाश्रयत्वम्‌ ॥ ३६ ॥ 
व्या० भा० - धार्मिको भूया इति भवति धामिकः । स्वर्ग प्राप्नुहीति स्वर्ग प्राप्नोति । 
अमोघास्य वाग्भवति ॥ ३६॥ 


अस्तेयप्रतिष्ठायां सर्वरत्नोपस्थानम्‌ ॥ ३७ ॥ 
व्या० भा० - सर्वदिक्स्थान्यस्योपतिष्ठन्ते रत्नानि ॥ ३७ ॥ 


ब्रहयचर्यप्रतिष्ठायां वीर्यलाभः ॥ ३८ ॥ 
व्या० भा० - यस्य लाभादप्रतिघान्गुणानुत्कर्षयति, सिद्धश्च विनेयेषु ज्ञानमाधातुं समर्थो 
भवतीति ॥ ३८ ॥ 


अपमिग्रहस्थेर्ये जन्मकथन्तासम्बोधः ॥ ३९ ॥ 
व्या° भा० - अस्य भवति । कोऽहमासं, कथमहमासं, किस्विदिदं, कथंस्विदिदम्‌, के 
वा भविष्यामः, कथं वा भविष्याम इत्येवमस्य पूर्वान्तपरान्तमध्येष्वात्मभावजिज्ञासा स्वरूपेणो- 
पावर्तते । एता यमस्थैर्ये सिद्धयः ॥ ३९ ॥ 

[ दवितीयः साधनपादः | ; ४०-४७ 
अव० - नियमेषु वक्ष्यामः - 
शोचात्स्वाङ्कजुगुप्सा परैरसंसर्गः ॥ ५० ॥ 
व्या० भा० - स्वाङ्के जुगुप्सायां शोचमारभमाणः कायावद्यदर्शी कायानभिष्वङ्गी यतिर्भवति । 
कि च परैरसंसर्गः कायस्वभावावलोकी स्वमपि कायं जिहासुर्मृज्जलादिभिराक्षालयननपि 
कायशुद्धिमपश्यन्कथं परकायैरत्यन्तमेवाप्रयतैः संसृज्येत ॥ ४० ॥ 


अव० - किञ्च - 
सत्त्वशुदधिसोमनस्यैकाग्रयेन्द्रियजयात्मदर्शनयोग्यत्वानि च ॥ ४१ ॥ 


व्या० भा०- भवन्तीति वाक्यशेषः । शुचेः सत्त्वशुद्धिस्ततः सौमनस्यं तत एकाग्र्यं तत 
इन्द्रियजयस्ततश्चात्मदर्शनयोग्यत्वं बुद्धिसत्त्वस्य भवतीत्येतच्छौचस्थेर्यादधिगम्यत इति ॥ ४१ ॥ 


सन्तोषादनुत्तमसुखलाभः ॥ ५२ ॥ 
व्या° भा० - तथा चोक्तम्‌- 
यच्च कामसुखं लोके यच्च दिव्यं महत्सुखम्‌ । 
तृष्णाक्षयसुखस्यैते नार्हतः षोडशीं कलाम्‌ ॥ इति ॥ ४२ ॥ 


कायेद्दियसिद्धिरणशद्िक्षयात्तपसः ॥ ४३ ॥ 


व्या° भा० - निर्वर्त्यमानमेव तपो हिनस्त्यशुद्धयावरणमलम्‌ । तदावरणमलापगमा- 
त्कायसिद्धिरणिमाद्या । तथेन्दरियसिद्धिर्दूरच्छवणदर्शनाद्येति ॥ ५३ ॥ 


स्वाध्यायादिष्टदेवतासम्प्रयोगः ॥ ४४ ॥ 


व्या० भा० - देवा ऋषयः सिद्धाश्च स्वाध्यायशीलस्य दर्शनं गच्छन्ति कार्ये चास्य 
वर्तन्त इति ॥ ४५ ॥ 


समाधिसिद्धिरीश्चरप्रणिधानात्‌ ॥ ४५ ॥ 


व्या० भा० - ईश्चरापितसर्वभावस्य समाधिसिद्धिर्यया सर्वमीप्सितमवितथं जानाति देशान्तरे 
देहान्तरे कालान्तरे च । ततोऽस्य प्रज्ञा यथाभूतं प्रजानातीति ॥ ५५ ॥ 


अव० - उक्ताः सह सिद्धिभिर्यमनियमाः । आसनादीनि वक्ष्यामः । तत्र - 
स्थिरसुखमासनम्‌ ॥ ४६ ॥ 
व्या भा० - तद्यथा पद्मासनं, वीरासनं, भद्रासनं, स्वस्तिक, दण्डासनं, सोपाश्रयं, पर्यङ्क 
क्रौञ्चनिषदनं, हस्तिनिषदनमुष्टूनिषदनं, समसंस्थानं, स्थिरसुखं यथासुखं चेत्येवमादीनि ॥ ४६ ॥ 


अव० - तस्यैव स्थिरसुखत्वप्राप्त्यर्थमुपायमाह - 
प्रयतशोथिल्यानन्तसमापत्तिभ्याम्‌ ॥ ५७ ॥ 


२१ 


[ हितीयः साधनपादः | [सूत्र : ५८-५३] 
व्या° भा० - भवतीति वाक्यशेषः । प्रयत्नोपरमात्सिध्यत्यासनं येन नाङ्गमेजयो भवति । 
अनन्ते वा समापन्नं चित्तमासनं निर्वर्तयतीति ॥ ४७ ॥ 


ततो द्रन्दानभिघातः ॥ ४८ ॥ 
व्या° भा० - शीतोष्णादिभिर्रद्रैयसनजयाननाभिभूयते ॥ ५८ ॥ 


तस्मिन्‌ सति श्वासप्रश्रासयोर्गतिविच्छेदः प्राणायामः ॥ ४९ ॥ 
व्या० भा० - सत्यासनजये बाह्यस्य वायोराचमनं श्वासः । कौष्ठ्यस्य वायोर्मिःसारणं 
प्रध्रासः । तयोर्गतिविच्छेद उभयाभावः प्राणायामः ॥ ५९ ॥ 


अव० - सतु - 

बाह्याभ्यन्तरस्तम्भवृत्तिर्देशकालसंख्याभिः परिष्टो दीर्घसूक्ष्मः ॥ ५० ॥ 

व्या० भा० - यत्र प्रासपूर्वको गत्यभावः स बाह्यः । यत्र श्वासपूर्वको गत्यभावः 
स आभ्यन्तरः। तृतीयः स्तम्भवृतिर्यत्रोभयाभावः सकृत्प्रयत्नाद्‌भवति । यथा तप्ते 
न्यस्तमुपले जलं सर्वतः संकोचमापद्यते तथा द्रयोर्युगपद्गत्यभाव इति । त्रयोऽप्येते देशेन 
परिहृष्ट इयानस्य विषयो देश इति । कालेन परिहष्टया क्षणानामियत्तावधारणेनावच्छिन्ना 
इत्यर्थः । संख्याभिः परहृष्टा एतावद्भिः श्वासप्रश्वासैः प्रथम उद्घातस्तद्रनिगृहीतस्यैतावद्धि- 
द्वितीय उद्धात एवं तृतीयः । एवं मृदुरेवं मध्य एवं तीव्र इति संख्यापरिष्टः । स खल्वयमेवम- 
भ्यस्तो दीर्घसुक्ष्मः ॥ ५० ॥ 


बाह्याभ्यन्तरविषयाक्षेपी चतुर्थः ॥ ५९ ॥ 
व्या० भा० - देशकालसंख्याभिर्बाह्यविषयपरिहष्ट आक्षिप्तः । तथाभ्यन्तरविषयपरिष्ट 
आक्षिप्तः । उभयथा दीर्घसूक्ष्मः । तत्पूर्वको भूमिजयात््रमेणोभयोर्गत्यभावश्चतुर्थः प्राणायामः । 
तृतीयस्तु विषयानालोचितो गत्यभावः सकृदारब्ध एव, देशकालसंख्याभिः परिहष्ये दीर्घसूक्ष्मः । 
चतुर्थस्तु श्ासप्रश्रासयोविषयावधारणात््रमेण भूमिजयादभयाक्षेपपूर्वको गत्यभावश्चतुर्थः प्राणायाम 
इत्ययं विशेषः ॥ ५१ ॥ 


ततः क्षीयते प्रकाशावरणम्‌ ॥ ५२ ॥ 
व्या° भा० - प्राणायामानभ्यस्यतोऽस्य योगिनः क्षीयते विवेकन्ञानावरणीयं कर्म । यत्तदा- 
चक्षते- महामोहमयेनेन्द्रजालेन प्रकाशशीलं सत्त्वमावृत्य तदेवाकार्ये नियुङ्‌ क्त इति । तदस्य 
प्रकाशावरणं कर्म संसारनिबन्धनं प्राणायामाभ्यासाद्‌ दुर्बलं भवति प्रतिक्षणं च क्षीयते । तथा 
चोक्तम्‌- तपो न परं प्राणायामात्ततो विशुद्धिर्मलानां दीप्तिश्च ज्ञानस्येति ॥ ५२ ॥ 


अव० - किञ्च - 
धारणासु च योग्यता मनसः ॥ ५३ ॥ 

[ द्वितीयः साधनपादः | : ५५८-५५ 
व्या० भा०- प्राणायामाभ्यासादेव, प्रच्छर्दनविधारणाभ्यां वा प्राणस्य (१/३४) इति 
वचनात्‌ ॥ ५३ ॥ 


अव० - अथ कः प्रत्याहारः 2 
स्वविषयासम्प्रयोगे चित्तस्य स्वरूपानुकार इवेन्द्रियाणां प्रत्याहारः ॥ ५५ ॥ 
व्या० भा० - स्वविषयसंप्रयोगाभावे चित्तस्वरूपानुकार इवेति चित्तनिरोधेचित्तवन्निरुद्धा- 
नीन्दरियाणि नेतरेन््रियजयवदुपायान्तरमपेक्षन्ते । यथा मधुकरराजं मक्षिका उत्पतन्तमनूत्पतन्ति 
निविशमानमनुनिविशन्ते तथेन्धियाणि चित्तनिरोधे निरुद्धानीत्येष प्रत्याहारः ॥ ५४ ॥ 


ततः परमा वश्यतेद्दियाणाम्‌ ॥ ५५ ॥ 
व्या° भा० - शब्दादिष्वव्यसनमिन्द्रियिजय इति केचित्‌ । सकवितर्व्यसनं व्यस्तत्येनं 
श्रेयस इति । अविरुद्धा प्रतिपत्तिर्न्याय्या । शब्दादिसंप्रयोगः स्वेच्छयेत्यन्ये । रागद्रेषाभावे 
सुखदुःखशून्यं शब्दादिज्ञानमिन्दियजय इति केचित्‌ । चित्तैकाग्र यादप्रतिपत्तिरेवेति जैगीषव्यः । 
ततश्च परमात्वियं वश्यता यच्चित्तनिरोधे निरुद्धानीन्द्रियाणि नेतरेन्दरियजयवत्प्रयत्नकृतमुपायान्तर- 
मपेक्षन्ते योगिन इति ॥ ५५ ॥ 


इति द्वितीयः साधनपादः 


~ ~ [1 

देशबन्धश्चित्तस्य धारणा । 


. तत्र प्रत्ययैकतानता ध्यानम्‌ । 

. तदेवार्थमात्रनिर्भासं स्वरूपशून्यमिव समाधिः । 
. त्रयमेकत्र संयमः । 

. तज्जयात्‌ प्रज्ञालोकः । 

. तस्य भूमिषु विनियोगः । 

. त्रयमन्तरङ्गं पूर्वेभ्यः । 

. तदपि बहिरद्धं निर्बीजस्य । 

. व्युत्थाननिरोधसंस्कारयोरभिभवप्रादुर्भावो निरोध- 


क्षणचित्तान्वयो निरोधपरिणामः । 


. तस्य प्रशान्तवाहिता संस्कारात्‌ । 
, सर्वार्थतेकाग्रतयोः क्षयोदयौ चित्तस्य समाधि- 


परिणामः । 
पुनः शान्तोदितौ तुल्यप्रत्ययौ 
चित्तस्यैकाग्रता परिणामः । 


. एतेन भूतेन्द्रियेषु धर्मलक्षणावस्थापरिणामा 


व्याख्याताः । 


. शान्तोदिताव्यपदेश्यधर्मानुपाती धमी । 

. क्रमान्यत्वं परिणामान्यत्वे हेतुः । 

. परिणामत्रयसंयमादतीतानागतज्ञानम्‌ । 

. शब्दार्थप्रत्ययानामितरेतराध्यासात्संकरस्तत्प्र- 


विभागसंयमात्सर्वभूतरुतज्ञानम्‌ । 


. संस्कारसाक्षात्करणात्पूर्वजातिज्ञानम्‌ । 

. प्रत्ययस्य परचित्तज्ञानम्‌ । 

. न च तत्सालम्बनं तस्याविषयीभूतत्वात्‌ । 

. कायरूपसंयमात्‌ तद्ग्राह्यशक्तिस्तम्भे चक्षु- 


पप्रकाशाऽसम्प्रयोगेऽन्तर्धानम्‌ । 


. सोपक्रमं निरुपक्रमं च कर्मं तत्संयमाद्‌- 


परान्तज्ञानमरिष्टेभ्यो वा । 


. मैत्र्यादिषु बलानि । 
. बलेषु हस्तिबलादीनि । 
. प्रवृत््यालोकन्यासात्‌ सृक्ष्मव्यवहितविप्रकृष्ट- 


ज्ञानम्‌। 


. भुवनज्ञानं सूर्य संयमात्‌ । 

. चन्द्रे ताराव्यूहज्ञानम्‌ । 

. धरुवे तद्गतिज्ञानम्‌ । 

. नाभिचक्रे कायव्यूहज्ञानम्‌ । 

. कण्ठकूपे श्षुत्पिपासानिवृत्तिः । 

. कूर्मनाड्यां स्थेर्यम्‌ । 

. मूर्धज्योतिषि सिद्धदर्शनम्‌ । 

प्रातिभाद्‌ वा सर्वम्‌ । 

हदये चित्तसंवित्‌ । 
सत्त्वपुरुषयोरत्यन्तासंकौर्णयोः प्रत्ययाविशेषो 
भोगः परार्थत्वात्‌ स्वार्थसंयमात्पुरुषन्ञानम्‌ । 
ततः प्रातिभश्रावणवेदनादशस्विादवार्ता जायन्ते । 
ते समाधावुपसर्गा व्युत्थाने सिद्धयः । 
बन्धकारणशेथिल्यात्‌ प्रचारसंवेदनाच्च चित्तस्य 
परशरीरावेशः । 
उदानजयाज्जलपट्ककण्टकादिष्वसङ्ख उत्क्रान्तिश्च | 
समानजयाज्ज्वलनम्‌ । 

श्रोत्राकाशयोः सम्बन्धसंयमाददिव्यं श्रोत्रम्‌ । 
कायाकाशयोः सम्बन्धसंयमाह्वघुतूलसमापत्ते- 
श्राकाशगमनम्‌ । 

बहिरकल्पितावृत्तिर्महाविदेहा ततः प्रकाशा- 
वरणक्षयः । 
स्थूलस्वरूपसृक्ष्मान्वयार्थवत््वसंयमाद्‌ भूतजयः । 
ततोऽणिमादिगप्रादुर्भावः कायसम्पत्तद्धर्मानभि- 
घातश्च । 

रूपलावण्यबलवज्रसंहननत्वानि कायसम्पत्‌। 
ग्रहणस्वरूपास्मितान्वयार्थवत््वसंयमाद्‌ इन्द्रिय 
जयः । 

ततो मनोजवित्वं विकरणभावः प्रधानजयश्च । 
सत्त्वपुरुषान्यताख्यातिमात्रस्य सर्वभावाधिष्ठातृत्वं 
सर्वज्ञातृत्वं च ॥ ४९ ॥ 

तद्वैराग्यादपि दोषबीजक्षये केवल्यम्‌ । 
स्थान्युपनिमन्त्रणे सङ्गस्मयाकरणं 
पुनरनिष्टप्रसङ्गात्‌ । 

क्षणतत्क्रमयोः संयमाद्विवेकजं ज्ञानम्‌ । 
जातिलक्षणे शै रन्यतानवच्छेदात्तुल्ययो स्ततः 
प्रतिपत्तिः । 

तारकं सर्वविषयं सर्वथा विषयमक्रमं चेति विवेकजं 
ज्ञानम्‌ । 

सत्त्वपुरुषयोः शुद्धिसाम्ये कैवल्यमिति । 


इति तृतीयो विभूतिपादः 


0 ~ 


[तृतीयौ विमृत्िपादः | ; ०१-०७ 
अथ तृतीयो विभूतिपादः 


अव० - उक्तानि पञ्च बहिरङ्गाणि साधनानि । धारणा वक्तव्या । 
देशरबन्धश्चित्तस्य धारणा ॥ ९ ॥ 


व्या भा० - नाभिचक्रे, हृदयपुण्डरीके, मूध्नि ज्योतिषि, नासिकाग्रे, जिह्वाग्र इत्येवमादिषु 
देरोषु बाह्ये वा विषये चित्तस्य वृत्तिमात्रेण बन्ध इति धारणा ॥ १ ॥ 


तत्र प्रत्ययैकतानता ध्यानम्‌ ॥ २ ॥ 


व्या० भा० - तस्मिन्देशे ध्येयालम्बनस्य प्रत्ययस्यैकतानता सदशः प्रवाहः प्रत्ययान्तरेणा- 
परामृष्टो ध्यानम्‌ ॥ २॥ 


तदेवार्थमात्रनिर्भासं स्वरूपशून्यमिव समाधिः ॥ ३ ॥ 


व्या भा० - ध्यानमेव ध्येयाकारनिर्भासं प्रत्ययात्मकेन स्वरूपेण शून्यमिव यदा भवति 
ध्येयस्वभावावेशात्तदा समाधिरित्युच्यते ॥ ३ ॥ 


त्रयमेकत्र संयमः ॥ ४ ॥ 


व्या० भा० - तदेतद्धारणाध्यानसमाधित्रयमेकत्र संयमः । एकविषयाणि त्रीणि साधनानि 
संयम इत्युच्यते । तदस्य त्रयस्य तान्त्रिकी परिभाषा संयम इति ॥ ४ ॥ 


तज्जयात्‌ प्रज्ञालोकः ॥ ५ ॥ 
व्या० भा० - तस्य संयमस्य जयात्समाधिप्रज्ञाया भवत्यालोको, यथा यथा संयमः 
स्थिरपदो भवति तथा तथा समाधिप्रज्ञा विशारदीभवति ॥ ५ ॥ 


तस्य भूमिषु विनियोगः ॥ ६ ॥ 
व्या०° भा० - तस्य संयमस्य जितभूमेर्यानन्तरा भूमिस्तत्र विनियोगः । न ह्यजिताधरभूमिर- 
नन्तरभूमि विलङ्घ्य प्रान्तभूमिषु संयमं लभते । तदभावाच्च कुतस्तस्य प्रज्ञालोकः ! ईश्वर- 
प्रसादाज्जितोत्तरभूमिकस्य च नाधरभूमिषु परचिन्तज्ञानादिषु संयमो युक्तः । कस्मात्‌ ? तदर्थ- 
स्यान्यत एवावगतत्वात्‌ । भूमेरस्या इयमनन्तरा भूमिरित्यत्र योग एवोपाध्यायः । कथम्‌ ? 
एवं ह्युक्तम्‌ - योगेन योगो ज्ञातव्यो योगो योगात्प्रवर्तते । 
योऽप्रमत्तस्तु योगेन स योगे रमते चिरम्‌ ॥ इति ॥ ६ ॥ 


त्रयमन्तरदं पूर्वभ्यः ॥ ७ ॥ 


व्या° भा० - तदेतद्धारणाध्यानसमाधित्रयमन्तरङ्गं संप्रज्ञातस्य समाधेः पूर्वेभ्यो यमादिभ्यः 
पञ्चभ्यः साधनेभ्य इति ॥ ७ ॥ 

तदपि बहिरद्ं निर्बीजस्य ॥ ८ ॥ 
व्या° भा - तदप्यन्तरद्खं साधनत्रयं निर्बीजस्य योगस्य बहिरङ्खं भवति । कस्मात्‌ ? 
तदभावे भावादिति ॥ ८ ॥ 


अव०- अथ निरोधचित्तक्षणेषु चलं गुणवृत्तमिति कौदशस्तदा चित्तपरिणामः 
व्युत्थाननिरोधसंस्कारयोरभिभवप्रादुर्भावौ निरोधक्षणचित्तान्वयो 
निरोधपरिणामः ॥ ९ ॥ 
व्या० भा० - व्युत्थानसंस्काराश्चित्तधर्मां नते प्रत्ययात्मका इति प्रत्ययनिरोधे न 
निरुद्धाः । निरोधसंस्कारा अपि चित्तधर्मः । तयोरभिभवप्रादर्भावौ । व्युत्थानसंस्कारा हीयन्ते, 
निरोधसंस्कारा आधीयन्ते । निरोधक्षणं चित्तमन्वेति । तदेकस्य चित्तस्य प्रतिक्षणमिदं संस्कारन्यथात्वं 
निरोधपरिणामः । तदा संस्कारशेषं चित्तमिति निरोधसमाधौ (१।१८) व्याख्यातम्‌ ॥ ९ ॥ 


तस्य प्रशान्तवाहिता संस्कारात्‌ ॥ १० ॥ 
व्या० भा० - निरोधसंस्कारभ्यासपाटवापेक्षा प्रशान्तवाहिता चित्तस्य भवति । तत्संस्कारमान्द्े 
व्युत्थानधमिणा संस्करेण निरोधधर्मः संस्कारोऽभिभूयत इति ॥ १० ॥ 


सर्वा्तिकाग्रतयोः क्षयोदयौ चित्तस्य समाधिपरिणामः ॥ ९९ ॥ 
व्या° भा० - सर्वार्थता चित्तधर्मः । एकाग्रतापि चित्तधर्मः । सर्वार्थतायाः क्षयस्तिरोभाव 
इत्यर्थः । एकाग्रताया उदय आविर्भाव इत्यर्थः । तयोर्धर्ित्वेनानुगतं चित्तम्‌। तदिदं चित्तमपायोपजनयोः 
स्वात्मभूतयोर्धर्मयोरनुगतं समाधीयते स चित्तस्य समाधिपरिणामः ॥ ११ ॥ 


ततः पुनः शान्तोदितौ तुल्यप्रत्ययौ चित्तस्यैकाग्रता परिणामः ॥ १२ ॥ 

व्या° भा० - समाहितचित्तस्य पूर्वप्रत्ययः शान्त उत्तरस्तत्सहश उदितः । समाधिचित्तमुभयो- 
रनुगतं पुनस्तथेवाऽसमाधिभ्रेषादिति । स खल्वयं धर्मिणधचित्तस्यैकाग्रतापरिणामः ॥ १२ ॥ 

एतेन भूतेन्द्रियेषु धर्मलक्षणावस्थापरिणामा व्याख्याताः ॥ १३ ॥ 

व्या भा० - एतेन पूर्वोक्तिन चित्तपरिणामेन धर्मलक्षणावस्थारूपेण भूतेन्द्रियेषु धर्मपरिणामो 
लक्षणपरिणामोऽवस्थापरिणामश्ोक्तो वेदितव्यः । तत्र व्युत्थाननिरोधयोर्धर्मयोरभिभवप्रादुरभावो 
धर्मिणि धर्मपरिणामः । लक्षणपरिणामश्च निरोधस्रिलक्षणस्िभिरध्वभिर्युक्तः । स खल्वनागत- 
लक्षणमध्वानं प्रथमं हित्वा धर्मत्वमनतिक्रान्तो वर्तमानलक्षणं प्रतिपन्नो यत्रास्य स्वरूपेणा- 
भिव्यक्तिः । एषोऽस्य द्वितीयोऽध्वा । न चातीतानागताभ्यां लक्षणाभ्यां वियुक्तः । 

तथा व्युत्थानं त्रिलक्षणं त्रिभिरध्वभिर्युक्तं वर्तमानं लक्षणं हित्वा धर्मत्वमनतिक्रान्तमतीतलक्षणं 
प्रतिपन्नम्‌ । एषोऽस्य तृतीयोऽध्वा । न चानागतवर्तमानाभ्यां लक्षणाभ्यां वियुक्तम्‌ । एवं पुन- 
व्युत्थानमुपसंपद्यमानमनागतं लक्षणं हित्वा धर्मत्वमनतिक्रान्तं वर्तमानं लक्षणं प्रतिपन्नम्‌ । यत्रास्य 
स्वरूपाभिव्यक्तौ सत्यां व्यापारः । एषोऽस्य द्वितीयोऽध्वा । न चातीतानागताभ्यां लक्षणाभ्यां 

[ तृतीयौ विभूतिपादः | [ सूत्र: १३] 
वियुक्तमिति। एवं पुनरभिरोध एवं पुनर्व्युत्थानमिति । 

तथावस्थापरिणामः । तत्र निरोधक्षणेषु निरोधसंस्कारा बलवन्तो भवन्ति दुर्बला व्युत्थान- 
संस्कार इति । एष धर्माणामवस्थापरिणामः । तत्र धर्मिणो धर्मैः परिणामो धर्माणां त्रयध्वानां लक्षणैः 
परिणामो लक्षणानामप्यवस्थाभिः परिणाम इति । एवं धर्मलक्षणावस्थापरिणामैः शून्यं न क्षणमपि 
गुणवृत्तमवतिष्ठते। चलं च गुणवृत्तम्‌ । गुणस्वाभाव्यं तु प्रवृत्तिकारणमुक्तं गुणानामिति । (भाष्यं 
द्रष्टव्यम्‌ २/१५.१८) एतेन भूतेद्धियेषु धर्मधमिभेदात्तिविधः परिणामो वेदितव्यः । 

परमार्थतस्त्वेक एव परिणामः । धर्मिस्वरूपमात्रो हि धर्मो धमिविक्रियैवेषा धर्मद्वारा प्रपञ्च्यत 
इति । तत्र धर्मस्य धर्मिणि वर्तमानस्यैवाध्वस्वतीतानागतवर्तमानेषु भावान्यथात्वं भवति, न तु 
द्रव्यान्यथात्वम्‌। यथा सुवर्णभाजनस्य भित्त्वाऽन्यथा क्रियमाणस्य भावान्यथात्वं भवति न 
सुवर्णान्यथात्वमिति । 

अपर आह- धर्मानभ्यधिको धर्मी पूर्वतत््वानतिक्रमात्‌ । पूर्वापरावस्थाभेदमनुपतितः कोर्स्त्यैनैव 
परिवर्तेत यद्यन्वयी स्यादिति । अयमदोषः । कस्मात्‌ ? एकान्तानभ्युपगमात्‌ । तदेतत्रैलोक्यं 
व्यक्तेरपैति । कस्मात्‌ ? नित्यत्वप्रतिषेधात्‌ अपेतमप्यस्ति । विनाशप्रतिषेधात्‌ । संसर्गाच्चास्य 
सौक्ष्म्यं सोक्षम्याच्चानुपलब्धिरिति । 

लक्षणपरिणामो धर्मोऽध्वसु वर्तमानोऽतीतोऽतीतलक्षणयुक्तोऽनागतवर्तमानाभ्यां लक्षणा- 
भ्यामवियुक्तः । तथानागतोऽनागतलक्षणयुक्तो वर्तमानातीताभ्यां लक्षणाभ्यामवियुक्तः । तथा 
वर्तमानो वर्तमानलक्षणयुक्तोऽतीतानागताभ्यां लक्षणाभ्यामवियुक्त इति । यथा पुरुष एकस्यां 
स्वरियां रक्तो न शेषासु विरक्तो भवतीति । 

अत्र लक्षणपरिणामे सर्वस्य सर्वलक्षणयोगादध्वसंकरः प्राप्नोतीति परर्दोषशोद्यत इति । तस्य 
परिहारः- धर्माणां धर्मत्वमप्रसाध्यम्‌ । सति च धर्मत्वे लक्षणभेदोऽपि वाच्यो, न वर्तमानसमय 
एवास्य धर्मत्वम्‌ । एवं हि न चित्तं रागधर्मकं स्यातक्रोधकाले रागस्यासमुदाचारादिति । 

किञ्च, त्रयाणां लक्षणानां युगपदेकस्यां व्यक्तौ नास्ति संभवः । क्रमेण तु स्वव्यञ्जकाञ्जनस्य 
भावो भवेदिति । उक्तं च ~ रूपातिशया वृत्त्यतिशयाश्च परस्परेण विरुध्यन्ते, सामान्यानि त्वतिशयैः 
सह प्रवर्तन्ते । तस्मादसंकरः । यथा रागस्यैव क्वचित्समुदाचार इति न तदानीमन्यत्राभावः, कि 
तु केवलं सामान्येन समन्वागत इत्यस्ति तदा तत्र तस्य भावः, तथा लक्षणस्येति । 

न धर्मी तर्यध्वा । धर्मस्तु व्यध्वानः । ते लक्षिता अलकषिताश्च तां तामवस्थां प्राप्नुवन्तोऽन्यत्वेन 
प्रतिनिर्दिश्यन्तेऽवस्थान्तरतो न द्रव्यान्तसतः । यथैका रेखा शतस्थाने शतं दशस्थाने दशैका 
चैकस्थाने, यथा चैकत्वेऽपि स्त्री माता चोच्यते दुहिता च स्वसा चेति । 

अवस्थापरिणामे कौटस्थ्यप्रसङ्खदोषः कैिदुक्तः । कथम्‌ ? अध्वनो व्यापारेण व्यवहितत्वात्‌ । 
यदा धर्मः स्वव्यापारं न करोति तदानागतो, यदा करोति तदा वर्तमानो, यदा कृत्वा निवृत्तस्त- 
दातीत इत्येवं धर्मधर्मिणोर्लक्षणानामवस्थानां च कौरस्थ्यं प्राप्नोतीति परदोष उच्यते । 

नासो दोषः । कस्मात्‌ ? गुणिनित्यत्वेऽपि गुणानां विमदविचित्रयात्‌ । यथा संस्थानमादि- 
मद्धर्ममात्रं शब्दादीनां विनाश्यविनाशिनामेवं लिद्गमादिमद्‌ धर्ममात्रं सत्त्वादीनां गुणानां 

तृतीयो विभूतिपादः | | सूत्र : १४-१५ । 
विनाश्यविनाशिनाम्‌, तस्मिन्विकारसंज्ञेति । 

तत्रेदमुदाहरणं मद्धर्मीं पिण्डाकारद्धरमद्धर्मान्तरमुपसंपद्यमानो धर्मतः परिणमते घयकार इति । 
घटाकारोऽनागतं लक्षणं हित्वा वर्तमानलक्षणं प्रतिपद्यत इति लक्षणतः परिणमते । घटो नवपुराणतां 
प्रतिक्षणमनुभवननवस्थापरिणामं प्रतिपद्यत इति । धर्मिणोऽपि धर्मान्तरमवस्था, धर्मस्यापि 
लक्षणान्तरमवस्थेत्येक एव द्रव्यपरिणामो भेदेनोपदशित इति । एवं पदार्थान्तरेष्वपि योज्यमिति । 
त॒ एते धर्मलक्षणावस्थापरिणामा धर्मिस्वरूपमनतिक्रान्ता इत्येक एव परिणामः सर्वा- 
नमून्विरोषानभिप्लवते । अथ कोऽयं परिणामः ? अवस्थितस्य द्रव्यस्य पूर्वधर्मनिवृत्तौ 
धर्मान्तरोत्पत्तिः परिणामः ॥ १३ ॥ 


अव० - तत्र 
शान्तोदिताव्यपदेश्यधर्मानुपाती धमी ॥ १४ ॥ 

व्या० भा० - योग्यतावच्छिनना धर्मिणः शक्तिरेव धर्मः । स च फलप्रसवभेदानुमितसद्भाव 
एकस्यान्योऽन्यश्च परिष्टः । तत्र वर्तमानः स्वव्यापारमनुभवन्धरमो धर्मान्तरेभ्यः शान्तेभ्यश्चाव्यपदेष्येभ्यश्च 
भिद्यते । यदा तु सामान्येन समन्वागतो भवति तदा धरमिस्वरूपमात्रत्वात्कोऽसौ केन भिद्यते । 

तत्र ये खलु धर्मिणो धर्माः शान्ता उदिता अव्यपदेश्याश्चेति, तत्र॒ शान्ता ये कृत्वा 
व्यापारानुपरताः । सव्यापारा उदिताः, ते चानागतस्य लक्षणस्य समनन्तरः । वर्तमानस्यानन्तरा 
अतीताः । किमर्थमतीतस्यानन्तया न भवन्ति वर्तमानाः ? पूर्वपश्चिमताया अभावात्‌ । यथानागत- 
वर्तमानयोः पूर्वपश्चिमता, नैवमतीतस्य । तस्मान्नातीतस्यास्ति समनन्तरः । तदनागत एव समनन्तये 
भवति वर्तमानस्येति । 

अथाव्यपदेश्याः के ? सर्व सर्वात्मकमिति । यत्रोक्तम्‌ जलभूम्योः पारिणामिकं रसादिवैश्वरूप्ं 
स्थावरेषु ष्टम्‌, तथा स्थावराणां जङ्घमेषु जङ्घमानां स्थावरेष्वित्येवं जात्यनुच्छेदेन सर्वं सर्वात्मकमिति । 

देशकालाकारनिमित्तापबन्धान खलु समानकालमात्मनामभिव्यक्तिरिति । य एतेष्वभिव्यक्ता- 
नभिव्यक्तेषु धर्मेष्वनुपाती सामान्यविशेषात्मा सोऽन्वयी धर्मी । यस्य तु धर्ममात्रमेवेदं निरन्वयं 
तस्य भोगाभावः । कस्मात्‌ >? अन्येन विज्ञानेन कृतस्य कर्मणोऽन्यत्कथं भोक्तृत्वेनाधिक्रियेत । 
तत्स्मृत्यभावश्च, नान्यदृष्टस्य स्मरणमन्यस्यास्तीति । वस्तुप्रत्यभिज्ञानाच्च स्थितोऽन्वयी धर्मी यो 
धर्मान्यथात्वमभ्युपगतः प्रत्यभिज्ञायते । तस्मान्नेदं धर्ममात्रं निरन्वयमिति ॥ १४ ॥ 


क्रमान्यत्वं परिणामान्यत्वे हेतुः ॥ १५ ॥ 
व्या० भा० - एकस्य धर्मिण एक एव परिणाम इति प्रसक्ते क्रमान्यत्वं परिणामान्यत्वे 
हेतुर्भवतीति। तद्यथा- चूर्णमृत्पिण्डमृद्घटमृत्कपालमूत्कणमृदिति च क्रमः । यो यस्य धर्मस्य 
समननन्तयो धर्मः स तस्य क्रमः । पिण्डः प्रच्यवते घट उपजायत इति धर्मपरिणामक्रमः । लक्षण- 
परिणामक्रमो घटरस्यानागतभावाद्र्तमान-भावक्रमः । तथा पिण्डस्य वर्तमानभावादतीतभावक्रमः । 
नातीतस्यास्ति क्रमः । कस्मात्‌ ? पूर्वपरतायां सत्यां समनन्तरत्वम्‌, सा तु नास्त्यतीतस्य । तस्माद्‌ 
द्रयोरेव लक्षणयोः क्रमः । 

[ तृतीयो विभूतिपादः | : १६-१७ 

तथावस्थापरिणामक्रमोऽपि घटस्याभिनवस्य प्रान्ते पुराणता दश्यते । सा च क्षणपरम्परानु- 
पातिना क्रमेणाभिव्यज्यमाना परां व्यक्तिमापद्यत इति । धर्मलक्षणाभ्यां च विशिष्टोऽयं तृतीयः 
परिणाम इति। त एते क्रमा धर्मघर्मिभेदे सति प्रतिलब्धस्वरूपाः । धर्मोऽपि धर्मी भवत्यन्य- 
धर्मस्वरूपपेक्षयेति । यदा तु परमार्थतो ध्मिण्यभेदोपचारस्तदूहारेण स एवाभिधीयते धर्मस्तदा- 
यमेकत्वेनैव क्रमः प्रत्यवभासते । 

चित्तस्य द्वये धर्माः परिदष्यश्चापरिदष्यश्च । तत्र प्रत्ययात्मकाः परिहष्यः । वस्तुमात्रात्मका 
अपरिहृष्यः । ते च सप्तैव भवन्त्यनुमानेन प्रापितवस्तुमात्रसदभावाः- 

निरोधधर्मसंस्काराः परिणामोऽथ जीवनम्‌ । 
चेष्ट शक्तिश्च चित्तस्य धर्मां दर्शनवजिताः ॥ इति ॥ १५ ॥ 


अव० - अतो योगिन उपात्तसर्वसाधनस्य बुभुत्सितार्थप्रतिपत्तये संयमस्य विषय उपक्षिप्यते- 
परिणामत्रयसंयमादतीतानागतज्ञानम्‌ ॥ ९६ ॥ 
व्या० भा० - धर्मलक्षणावस्थापरिणामेषु संयमाद्योगिनां भवत्यतीतानागतन्ञानम्‌ । 
धारणाध्यानसमाधित्रयमेकत्र संयम उक्तः (३।५) । तेन परिणामत्रयं साक्षात्क्रियमाण- 
मतीतानागतक्लानं तेषु संपादयति ॥ १६ ॥ 


शब्दार्थप्रत्ययानामितरेतराध्यासात्सद्करस्तत्प्रविभाग- 
संयमात्सर्वभूतरु तज्ञानम्‌ ॥ ९७ ॥ 

व्या° भा० - तत्र वाग्वर्णेष्वेवार्थवती । श्रोत्रं च ध्वनिपरिणाममात्रविषयम्‌ । पदं पुनर्नादानु- 
संहारबुद्धिनिर्ग्राह्यमिति। वर्णा एकसमयासंभवित्वात्परस्परनिरनुग्रहात्मानः, ते पदमसंस्प्ृश्यानु- 
पस्थाप्याविर्भूतास्तिरोभूताश्चेति प्रत्येकमपदस्वरूपा उच्यन्ते । 

वर्णः पुनरेकैकः पदात्मा सर्वाभिधानशक्तिप्रचितः सहकारिवर्णान्तरप्रतियोगित्वाद्र्रूप्य- 
मिवाऽऽपननः पूर्वश्चोत्तरेणोत्तरश्च पूर्वेण विशेषेऽ वस्थापित इत्येवं बहवो वर्णाः क्रमानुरोधिनो- 
ऽर्थसंकेतेनावच्छिन्ना इयन्त एते सर्वाभिधानशक्तिपरिवृता गकारोकारविसर्जनीयाः सास्नादि 
मन्तमर्थं द्योतयन्तीति । 

तदेतेषामर्थसंकेतेनावच्छिन्नानामुपसंहतध्वनिक्रमाणां य॒ एको बुद्धिनिर्भासस्तत्पदं वाचकं 
वाच्यस्य संकेत्यते । तदेकं पदमेकबुद्धिविषयमेकप्रयत्नाक्षिप्तमभागमक्रममवर्णं बोद्धमन्त्यवर्ण- 
प्रत्ययव्यापारोपस्थापितं पत्र प्रतिपिपादयिषया वरणेरेवाभिधीयमानैः श्रूयमाणैश्च श्रोतृभिरनादि- 
वाग्व्यवहारवासनानुविद्धया लोकबुद्धया सिद्धवत्संप्रतिपत्त्या प्रतीयते । तस्य संकेतबुद्धितः 
प्रविभागः । एतावतामेवंजातीयकोऽनुसंहार एकस्यार्थस्य वाचक इति । 

संकेतस्तु पदपदार्थयोरितरेतराध्यासरूपः स्मृत्यात्मको, योऽयं शब्दः सोऽयमर्थो योऽयमर्थः 
सोऽयं शब्द इति एवमितरेतराध्यासरूपः संकेतो भवतीति । एवमेते शब्दार्थप्रत्यया इतरेतरा- 
ध्यासात्संकीर्णा गौरिति शब्दो गौरित्यर्थो गौरिति ज्ञानम्‌ । य एषां प्रविभागक्ञः स सर्ववित्‌ । 


२० 


तृतीयो विभूतिपादः १८९ 
सर्वपदेषु चास्ति वाक्यशक्तिः, वृक्ष इत्युक्तेऽस्तीति गम्यते । न सत्तां पदार्थो व्यभिचरतीति । 
तथा न ह्यसाधना क्रियाऽस्तीति । 

तथा च पचतीत्युक्ते सर्वकारकाणामाक्षेपः । नियमार्थोऽनुवादः कर्तृकरणकर्मणां चेत्राग्नि- 
तण्डुलानामिति । दृष्टं च वाक्यार्थं पदरचनं श्रोत्रियश्छन्दोऽ धीते जीवति प्राणान्धारयति । तत्र 
वाक्ये पदपदार्थाभिव्यक्तिस्ततः पदं प्रविभज्य व्याकरणीयं क्रियावाचकं वा कारकवाचकं वा । 
अन्यथा भवत्यश्चोऽजापय इत्येवमादिषु नामाख्यातसारूप्यादनिर्ञातं कथं क्रियायां कारके वा 
व्याक्रियतेति । 

तेषां शब्दार्थप्रत्ययानां प्रविभागः । तद्यथा श्वेतते प्रासाद इति क्रियार्थः, धतः प्रासाद 
इति कारकार्थः शब्दः । क्रियाकारकात्मा तदर्थः प्रत्ययश्च । कस्मात्‌ ? सोऽयमित्यभिसंबन्धा- 
देकाकार एव प्रत्ययः संकेत इति । यस्तु धेतोऽर्थः स शब्दप्रत्यययोरलम्बनीभूतः । स हि 
स्वाभिरवस्थाभिविक्रियमाणो न शब्दसहगतो न बुद्धिसहगतः । एवं शब्द एवं प्रत्ययो नेतेतरसहगत 
इत्यन्यथा शब्दोऽन्यथार्थोऽन्यथा प्रत्यय इति विभागः । एवं तत्प्रविभागसंयमाद्योगिनः सर्वभूत- 
रुतज्ञानं संपद्यत इति ॥ १७ ॥ 


संस्कारसाक्षात्करणा्पर्वजातिन्ञानम्‌ ॥ ९८ ॥ 

व्या० भा० - द्ये खल्वमी संस्कारः स्मृतिक्लेशहेतवो वासनारूपा, विपाकहेतवो 
धर्माधर्मरूपाः । ते पूर्वभवाभिसंस्कृताः परिणामचेष्यनिरोधशक्तिजीवनधर्मवद परिहष्टाश्चित्तधर्माः । 
तेषु संयमः संस्कारसाक्षात्‌ क्रियायै समर्थः । न च देशकालनिमित्तानुभवेविना तेषामस्ति 
साक्षात्करणं, तदित्थं संस्कारसाक्षात्करणात्पूर्वजातिज्ञानमुत्पद्यते योगिनः । परत्राप्येवमेव संस्कार- 
साक्षात्करणात्परजातिसंवेदनम्‌ । 

अत्रेदमाख्यानं श्रूयते - भगवतो जैगीषव्यस्य संस्कारसाक्ात्करणाद्‌ दशसु महासर्गेषु जन्म- 
परिणामक्रममनुपश्यतो विवेकजं ज्ञानं प्रादुरभवत्‌ । अथ भगवानावय्यस्तनुधरस्तमुवाच - दशसु 
महासर्गेषु भव्यत्वादनभिभूतवुद्धिसत्त्वेन त्वया नरकतिर्यग्गर्भसंभवं दुःखं संपश्यता देवमनुष्येषु 
पुनः पुनरुत्पद्यमानेन सुखदुःखयोः किमधिकमुपलब्धमिति ? भगवन्तमावटयं जैगीषव्य उवाच- 
दशसु महासर्गेषु भव्यत्वादनभिभूतबुद्धिसत्वेन मया नरकतिर्यग्भवं दुःखं संपश्यता देवमनुष्येषु 
पुनः पुनरुत्पद्यमानेन यत्किञ्चिदनुभूतं तत्सर्वं दुःखमेव प्रत्यवेमि । भगवानावस्य उवाच- 
यदिदमायुष्पतः प्रधानवशित्वमनुत्तमं च सन्तोषसुखं किमिदमपि दुःखपक्षे निक्षिप्तमिति ? 
भगवाञ्चेगीषव्य उवाच - विषयसुखापेक्षयैवेदमनुत्तमं सन्तोषसुखमुक्तम्‌, कैवल्यसुखापेक्षया 
दुःखमेव । बुद्धिसत्त्वस्यायं धर्मस्विगुणः, त्रिगुणश्च प्रत्ययो हेयपक्षे न्यस्त इति । दुःखस्वरूपस्तृष्णा- 
तन्तुः, तृष्णादुःखसंतापापगमात्तु प्रसन्नमबाधं स्वानुकूलं सुखमिदमुक्तमिति ॥ १८ ॥ 


प्रत्ययस्य परचित्तज्ञानम्‌ ॥ ९१९ ॥ 
व्या० भा० - प्रत्यये संयमात्प्रत्ययस्य साक्षात्करणात्ततः परचित्तज्ञानम्‌ ॥ १९ ॥ 


२८ 


[ तृर्तीयौ विभूतिपादः | [सूत्र : २०.२५] 
न च तत्सालम्बनं तस्याविषयीभूतत्वात्‌ ॥ २० ॥ 


व्या० भा०- सक्तं प्रत्ययं जानात्यमुष्पिन्नालम्बने रक्तमिति न जानाति । परप्रत्ययस्य यदा- 
लम्बनं तद्योगिचित्तेन नालम्बनीकृतम्‌ । प्रत्ययमात्रं तु योगिचित्तस्यालम्बनीभूतमिति ॥ २० ॥ 


कायसप्रसंयमात्‌ तद्ग्राह्यशक्तिस्तम्भे चक्षुष्प्रकाशाऽसम्प्रयोगे- 
ऽन्तर्धानम्‌ ॥ २१ ॥ 
व्या भा० - कायस्य रूपे संयमाद्‌ रूपस्य या ग्राह्या शक्तस्तां प्रतिष्टभ्नाति । 
ग्राह्यशकितिस्तम्भे सति चक्षुःप्रकाशासंप्रयोगेऽन्तर्धानमुत्पद्यते योगिनः । एतेन शब्दाद्यन्तर्धानमुक्तं 
वेदितव्यम्‌ ॥ २१ ॥ 


सोपक्रमं निरुपक्रमं च कर्मं तत्संयमादपरान्तज्ञानमरष्टिभ्यो वा ॥ २२ ॥ 

व्या० भा० - आयुविपाकं कर्म द्विविधम्‌ - सोपक्रमं निरुपक्रमं च । तत्र यथार्द्रं वसं 
वितानितं लघीयसा कालेन शुष्येत्तथा सोपक्रमम्‌ । यथा च तदेव संपिण्डितं चिरेण संशुष्येदेवं 
निस्पक्रमम्‌ । यथा वाऽग्निः शुष्के कक्षे मुक्तो वातेन समन्ततो युक्तः क्षेपीयसा कालेन दहेत्तथा 
सोपक्रमम्‌ । यथा वा स एवाग्निस्तृणराशो क्रमशोऽवयवेषु न्यस्तश्चिरेण दहेत्तथा निरुपक्रमम्‌ । 
तदेकभविकमायुष्करं कर्म द्विविधम्‌ - सोपक्रमं निरुपक्रमं च । तत्संयमादपरान्तस्य प्रायणस्य 
ज्ञानम्‌ । अरिष्टेभ्यो वेति । 

त्रिविधमरिष्टमाध्यात्मिकमाधिभोतिकमाधिदैविकं च । तत्राध्यात्मिकं घोषं स्वदेहे पिहित- 
कर्णो न शृणोति, ज्योतिर्वा नेत्रेऽवष्टन्धे न पश्यति । तथाधिभोतिकं यमपुरुषान्पश्यति पितृ 
नतीतानकस्मात्पश्यति । तथाधिदैविकं स्वर्गमकस्मात्सिद्धान्वा पश्यति, विपरीतं वा सर्वमिति । 
अनेन वा जानात्यपरान्तमुपस्थितमिति ॥ २२ ॥ 


मेत्र्यादिषु बलानि ॥ २२३ ॥ 
व्या० भा० - मैत्री करुणा मुदितेति तिस्रो भावनाः । तत्र भूतेषु सुखितेषु येत्र 
भावयित्वा मेत्रीबलं लभते । दुःखितेषु करुणां भावयित्वा करुणाबलं लभते । पुण्यशीलेषु मुदितां 
भावयित्वा मुदिताबलं लभते। भावनातः समाधिर्यः स संयमः, ततो बलान्यबन्ध्यवीर्याणि 
जायन्ते । पापशीलेषुपेक्षा न तु भावना । ततश्च तस्यां नास्ति समाधिरित्यतो न बलमुपक्षातः, 
तत्र संयमाभावादिति ॥ २३ ॥ 


बलेषु हस्तिबलादीनि ॥ २४ ॥ 
व्या० भा०- हस्तिबले संयमाद्‌ हस्तिबलो भवति । वैनतेयबलेसंयमाद्वैनतेयबलो 
भवति । वायुबले संयमाद्रायुबलो भवतीत्येवमादि ॥ २४ ॥ 


प्रवृत््यालोकन्यासात्‌ सृक्ष्मव्यवहितविप्रकष्टज्ञानम्‌ ॥ २५ ॥ 


२१ 


तृतीयो विभूतिपादः | | _ सूत्र : २६ । 
व्या° भा० - ज्योतिष्मती प्रवृत्तिरुक्ता मनसः (१/२६) । तस्यां य आलोकस्तं योगी 
सूक्ष्मे वा व्यवहिते वा विप्रकृष्टे वार्थे विन्यस्य तमर्थमधगच्छति ॥ २५ ॥ 


भुवनज्ञानं सूर्ये संयमात्‌ ॥ २६ ॥ 

व्या° भा० - तत्प्स्तारः सप्तलोकाः । तत्रावीचेः प्रभृति मेरुपृष्ठं यावदित्येवं भूर्लोकः । 
मेरुपृष्ठादारभ्याऽऽध्रुवाद्‌ ग्रहनक्षत्रताराविचित्रोऽन्तरिक्षलोकः । ततः परः स्वर्लोकः पञ्चविधो, 
माहेन्द्रस्तृतीयो लोकः । चतुर्थः प्राजापत्यो महर्लोकः । त्रिविधो ब्राह्यः । तद्यथा ~ जनलोकस्तपोलोकः 
सत्यलोक इति । 

ब्राह्मसखिभूमिको लोकः प्राजापत्यस्ततो महान्‌ । 
माहेन्द्रश्च स्वसित्युक्तो दिवि तारा भुवि प्रजाः ॥ इति संग्रहश्लोकः । 
तत्रावीचेरुपर्युपरि निविष्यः षण्महानरकभूमयो घनसलिलानलानिलाकाशतमः प्रतिष्ठा- 
महाकालाम्बरीषरौरमहारौखकालसूत्रान्धतामिखाः । यत्र स्वकर्मोपाजितदुःखवेदनाः प्राणिनः 
कष्टमायुदीर्घकालमाक्षिप्य जायन्ते । ततो महातलरसातलातलसुतलवितलतलातलपातालाख्यानि 
सप्तपातालानि । 

भूमिरियमष्टमी सप्तद्वीपा वसुमती, यस्याः सुमेरुर्मध्ये पर्वतराजः काञ्चनः । तस्य राजतवैर्य 
स्फटिकटहेममणिमयानि शृङ्गाणि । तत्र वैूर्यप्रभानुरागाननीलोत्पलपत्रश्यामो नभसो दक्षिणो भागः । 
शतः पूर्वः । स्वच्छः पश्चिमः । कुरुण्डकाभ उत्तरः । दक्षिणपार्श्वे चास्य जम्बूः । यतोऽयंजम्बृद्रीपः। 
तस्य सूर्यप्रचाराद्रात्रिन्दिवं लग्नमिव विवर्तते । तस्य नीलश्चेतशृद्खवन्त उदीचीनाखयः पर्वता 
द्िसाहस्रायामाः । तदन्तरेषु त्रीणि वर्षाणि नवनवयोजनसहस्राणि रमणकं हिरण्मयमुत्तरः कुरव 
इति । निषधहेमकूटहिमशेला दक्षिणतो द्विसहस्रायामाः । तदन्तरेषु त्रीणि वर्षाणि नवनवयोजन- 
सहस्राणि हरिवर्षं किपुरुषं भारतमिति । सुमेरोः प्राचीना भद्राश्वाः माल्यवत्सीमानः । प्रतीचीनाः 
केतुमालाः गन्धमादनसीमानः । मध्ये वर्षमिलावृतम्‌ । तदेतद्योजनशतसहसरं सुमेरोदिशि दिशि 
तदर्धेन व्यूढम्‌ । 

स खल्वयं शतसहस्रायामो जम्बूद्रीपस्ततो द्विगुणेन लवणोदधिना वलयाकृतिना वेष्टितः । 
ततश्च द्विगुणा द्विगुणाः शाककुशक्रौञ्चशाल्मलगोमेधपुष्कर्रीपाः समुद्राश्च सर्षपराशिकल्पाः 
सविचित्रशेलावतंसा इक्षुरससुरसपिर्दधिमण्डक्षीरस्वाद्दकाः । सप्तसमुद्रपखििष्टिता वलयाकृतयो 
लोकालोकपर्वतपरिवाः पञ्चाशद्योजनकोटिपरिसंख्याताः । तदेतत्सर्वं सुप्रतिष्ठितसंस्थानमण्डमध्ये 
व्यूढम्‌ । अण्डं च प्रधानस्याणुरवयवो यथाकाशे खद्योत इति । तत्र पाताले जलधौ पर्वतेष्वेतेषु 
देवनिकायाअसुरगन्धर्वकिन्नरकि पुरुषयक्षराक्षसभूतप्रेतपिशाचापस्मारकाप्सरोवब्रह्मराक्षसकूष्मा- 
ण्डविनायकाः प्रतिवसन्ति । सर्वेषु द्वीपेषु पुण्यात्मानो देवमनुष्याः । सुमेरुस्िदशानामुद्यानभूमिः । 
तत्र मिश्रवनं नन्दनं चैत्ररथं सुमानसमित्युद्यानानि, सुधर्मा देवसभा, सुदर्शनं पुरम्‌, वैजयन्तः 
प्रासादः । ग्रहनक्षत्रतारकास्तु धुवे निबद्धा वायुविक्षेपनियमेनोपलक्षितप्रचारः सुमेरोरुपर्युपरि 
संनिविष्य दिवि विपरिवर्तन्ते । 


[तृती विभूतिपादः | [सूत्र : २७३९ | 
माहेन्द्रनिवासिनः षड्‌ देवनिकाया: त्रिदशा अग्निष्वात्ता याम्यास्तुषिता अपरिनिर्मितवशवतिनः 
परिनिमितवशवतिनश्चेति । ते सर्वे संकल्पसिद्धा अणिमाद्यैश्वर्योपपनाः कल्पायुषो वृन्दारका 
कामभोगिन ओपपादिकदेहा उत्तमानुकूलाभिरप्सरोभिः कृतपरिवाराः । महति लोके प्राजापत्ये 
पञ्चविधो देवनिकायः - कुमुदा ऋभवः प्रतर्दना अञ्जनाभाः प्रचिताभा इति । एते महाभूतवशिनो 
ध्यानाहाराः कल्पसहस्रायुषः । 
प्रथमे ब्रह्मणो जनलोके चतुविधो देवनिकायो ब्रह्मपुरोहिता ब्रह्मकायिका ब्रह्ममहाकायिका 
अजरामरा इति । एते भूतेन्दरियवशिनो द्विगुणद्विगुणोत्तरायुषः । द्वितीये तपसि लोके त्रिविधो 
देवनिकायः- आभास्वरा महाभास्वराः सत्यमहाभास्वरा इति । ते भूतेन्दरियप्रकृतिवशिनो द्विगुण- 
द्विगुणोत्तरायुषः सर्वे ध्यानाहायः ऊध्वरितस ऊर्ध्वमप्रतिहतज्ञाना अधरभूमिष्वनावृतज्ञानविषयाः । 
तृतीये ब्रह्मणः सत्यलोके चत्वारो देवनिकायाः- अच्युताः शुद्धनिवासाः सत्याभाः सं्ञा- 
सं्ञिनशेति । ते चाकृतभवनन्यासाः स्वप्रतिष्ठा उपर्युपरि स्थिताः प्रधानवशिनो यावत्सर्गायुषः । 
तत्राच्युताः सवितर्कध्यानसुखाः, शुद्धनिवासाः सविचारध्यानसुखाः, सत्याभा आनन्दमात्र- 
ध्यानसुखाः, संज्ञासंसिनश्चास्मितामात्रध्यानसुखाः । तेऽपि त्रैलोक्यमध्ये प्रतितिष्ठन्ति । त एते 
सप्तलोकाः सर्व एव ब्रह्मलोकाः । विदेहप्रकृतिलयास्तु मोक्षपदे वर्तन्त इति न लोकमध्ये 
न्यस्ता इति । एतद्योगिना साक्षात्करणीयं सूर्यवारे संयमं कृत्वा ततोऽन्यत्रापि । एवं तावदभ्यसेद्या- 
वदिदं सर्वं हष्टमिति ॥ २६ ॥ 


चन्द्रे ताराव्यूहज्ञानम्‌ ॥ २७ ॥ 
व्या° भा० - चन्द्रे संयमं कृत्वा ताराणां व्यूहं विजानीयात्‌ ॥ २७ ॥ 


धरुवे तद्गतिज्ञानम्‌ ॥ २८ ॥ 
व्या०° भा० - ततो धरुवे संयमं कृत्वा ताराणां गति विजानीयात्‌ । रऊर्ध्वविमानेषु कृत- 
संयमस्तानि विजानीयात्‌ ॥ २८ ॥ 


नाभिचक्रे कायव्यूहज्ञानम्‌ ॥ २९ ॥ 


व्या० भा० - नाभिचक्रे संयमं कृत्वा कायव्यूहं विजानीयात्‌ । वातपित्तश्लेष्माणसत्रयो 
दोषाः । धातवः सप्त त्वग्लोहितमांसस्नाय्वस्थिमन्जाशुक्राणि । पूर्वं पूर्वमेषां बाह्यमित्येष 
विन्यासः ॥ २९ ॥ 


कण्ठकूपे क्षुत्पिपासानिवृत्तिः ॥ २३० ॥ 
व्या०° भा० - जिहाया अधस्तात्तन्तुः। ततोऽधस्तात्कण्ठः ततोऽधस्तात्कूपः । तत्र संयमा- 
त्क्षुत्पिपासे न बाधेते ॥ ३० ॥ 


कूर्मनाड्यां स्थेर्यम्‌ ॥ ३९ ॥ 


५१ 


तृतीयो विभूतिपादः प्र : ३२ २८ 
व्या° भा० - कूपादध उरसि कूर्माकार नाडी । तस्यां कृतसंयमः स्थिरपदं लभते । 
यथा सर्पो गोधा चेति ॥ ३१॥ 


मूर्धज्योतिषि सिद्धदर्शनम्‌ ॥ ३२ ॥ 
व्या० भा० - शिरःकपालेऽन्तश््रं प्रभास्वरं ज्योतिः, तत्र॒ संयमं कृत्वा सिद्धानां 
द्यावापृथिव्योरन्तरालचारिणां दर्शनम्‌ ॥ ३२ ॥ 


प्रातिभाद्‌ वा सर्वम्‌ ॥ ३२३ ॥ 


व्या० भा० - प्रातिभं नाम तारकम्‌, तद्विवेकजस्य ज्ञानस्य पूर्वरूपम्‌, यथोदये प्रभा 
भास्करस्य । तेन वा सर्वमेव जानाति योगी प्रातिभस्य ज्ञानस्योत्पत्ताविति ॥ ३३ ॥ 


हृदये चित्तसंवित्‌ ॥ ३४५ ॥ 
व्या° भा० - यदिदमस्मिन््रह्यपुरे दहरं पुण्डरीकं वेश्म तत्र विज्ञानं तस्मिन्संयमाच्चित्त 
संवित्‌ ॥ ३५ ॥ 


सत्त्वपुरुषयोरत्यन्तासङ्कीर्णयोः प्रत्ययाविशेषो भोगः परार्थत्वात्‌ 
स्वार्थसंयमात्पुरुषन्ञानम्‌ ॥ ३५ ॥ 

व्या° भा० - बुद्धिसत्त्वं प्र्याशीलं समानसत्त्वोपनिबन्धने रजस्तमसी वशीकृत्य सत्व- 
पुरुषान्यताप्रत्ययेन परिणतम्‌। तस्माच्च सत्त्वात्परिणामिनोऽत्यन्तविधर्मा विशुद्धोऽन्यश्चितिमात्र- 
रूपः पुरुषः । तयेोरत्यन्तासंकौर्णयोः प्रत्ययाविशेषो भोगः पुरुषस्य, दशितविषयत्वात्‌ । स 
भोगप्रत्ययः सत्त्वस्य परार्थत्वाद्‌ हश्यः । 

यस्तु तस्माद्विशिष्टश्चितिमात्ररूपोऽन्यः पौरुषेयः प्रत्ययस्तत्र संयमात्पुरुषविषया प्रज्ञा जायते । 
न च पुरुषप्रत्ययेन बुद्धिसत्त्वात्मना पुरुषो दश्यते, पुरुष एव तं प्रत्ययं स्वात्मावलम्बनं पश्यति । 
तथा ह्युक्तम्‌ - विज्ञातारमरे केन विजानीयात्‌ (बृहदारण्य उपनिषद्‌ २/५/१५) इति ॥ ३५ ॥ 


ततः प्रातिभश्रावणवेदनाद्शस्वादवार्ता जायन्ते ॥ ३६ ॥ 
व्या० भा० - प्रातिभात्सृक्ष्मव्यवहितविप्रकृषटातीतानागतज्ञानम्‌ । श्रावणादिव्यशब्दश्रवणम्‌ । 


वेदनादिव्यस्पर्शाधिगमः । आदर्शादिव्यरूपसंवित्‌ । आस्वादादिव्यरससंवित्‌ । वार्तातो दिव्यगन्ध- 
विज्ञानमित्येतानि नित्यं जायन्ते ॥ ३६ ॥ 


ते समाधावुपसर्गा व्युत्थाने सिद्धयः ॥ ३७ ॥ 
व्या० भा० - ते प्रातिभादयः समाहितचित्तस्योत्पद्यमाना उपसर्गाः, तदर्शनप्रत्यनीकत्वात्‌ । 
व्युत्थितचिनत्तस्योत्पद्यमानाः सिद्धयः ॥ ३७ ॥ 


बन्धकारणशोथिल्यात्‌ प्रचारसंवेदनाच्च चित्तस्य परशरीरावेशः ॥ ३८ ॥ 


५२ 


तृतीयो विभूतिपादः त्र : ३९-५३ 

व्या° भा० - लोलीभूतस्य मनसोऽप्रतिष्ठस्य शरीरे कर्माशयवशाद्‌ बन्धः प्रतिष्ठेत्यर्थः; । 
तस्य कर्मणो बन्धकारणस्य शैथिल्यं समाधिबलाद्‌ भवति । प्रचारसंवेदनं च चित्तस्य समाधिजमेव, 
कर्मबन्धक्षयात्स्वचित्तस्य प्रचारसंवेदना- च्चयोगी चित्तं स्वशरीरान्नष्कृष्य शरीरान्तरेषु निक्षिपति 
निक्षिप्तं चित्तं चेन्द्रियाण्यनुपतन्ति। यथा मधघुकरराजानं मक्षिका उत्पतन्तमनूत्पतन्ति निविशमान- 
मनुनिविशन्ते, तथेन्द्रियाणि परशरीरावेशे चित्तमनुविधीयन्त इति ॥ ३८ ॥ 


उदानजयाज्जलपदड्ककण्टकादिष्वसद्ध उत्क्रान्तिश्च ॥ ३९ ॥ 
व्या° भा० - समस्तेन्द्रियवृत्तिः प्राणादिलक्षणा जीवनम्‌ । तस्य क्रिया पञ्चतयीप्राणो 
मुखनासिकागतिराहदयवृत्तिः । समं नयनात्समानश्चानाभिवृत्तिः । अपनयनादपान आपादतलवृक्तिः । 
उन्नयनाददान आशिरोवृत्तिः । व्यापी व्यान इति । एषां प्रधानं प्राणः । उदानजयाज्जलपद्कू- 
कण्टकादिष्वसङ्घ उत्क्रान्तिश्च प्रायणकाले भवति, तां वशित्वेन प्रतिपद्यते ॥ २३९ ॥ 


समानजयाज्ज्वलनम्‌ ॥ ४० ॥ 
व्या० भा० - जितसमानस्तेजस उपध्मानं कृत्वा ज्वलति ॥ ४० ॥ 


श्रोत्राका्ञयोः सम्बन्धसंयमाद्‌ दिव्यं श्रोत्रम्‌ ॥ ४१ ॥ 
व्या०° भा० - सर्वश्रोत्राणामाकाशं प्रतिष्ठा सर्वशब्दानां च । यथोक्तम्‌- तुल्यदेशश्रवणाना- 
मेकदेशश्रुतित्वं सर्वेषां भवतीति । तच्चैतदाकाशस्य लिङ्गम्‌ अनावरणं चोक्तम्‌ । तथाऽमूर्तस्या- 
नावरणदर्शनाद्विभुत्वमपि प्रख्यातमाकाशस्य । शब्दग्रहणानुमितं श्रोत्रम्‌, बधिराबधिरयोरेकः 
शब्दंगृहणात्यपरो न गृह्णातीति, तस्मच्छोत्रमेव शब्दविषयम्‌ । श्रोत्राकाशयोः संबन्धे कृतसंयमस्य 
योगिनोदिव्यं श्रोत्रं प्रवर्तते ॥ ५१ ॥ 


कायाकाशयोः सम्बन्धसंयमाहछघुतूलसमापत्तेश्चाकाशगमनम्‌ ॥ ४२ ॥ 

व्या० भा० - यत्र कायस्तत्राकाशं तस्यावकाशदानात्‌ कायस्य, तेन संबन्धः प्राप्तिः । तत्र 
कृतसंयमो जित्वा तत्संबन्धं लघुषु वा तूलादिष्वापरमाणुभ्यः समापति लब्ध्वा जितसंबन्धो 
लघुर्भवति । लघुत्वाच्च जले पादाभ्यां विहरति, ततस्तूर्णनाभितन्तुमात्रे विहत्य रश्मिषु विहरति । 
ततो यथेष्टमाकाशगतिरस्य भवतीति ॥ ५२ ॥ 


बहिरकल्पितावृत्तिर्महाविदेहा ततः प्रकाशावरणक्षयः ॥ ४३ ॥ 
व्या०° भा० - शरीराद्रहिर्मनसो वृत्तिलाभो विदेहा नाम धारणा । सा यदि शरीरप्रतिष्ठस्य 
मनसो बहिर्वृत्तिमात्रेण भवति सा कल्पितेत्युच्यते । या तु शरीरनिरपेक्षा बहिर्भूतस्यैव मनसो 
बहिर्वृत्तिः, सा खल्वकल्पिता । तत्र॒ कल्पितया साधयन्त्यकल्पितां महाविदेहामिति, यया 
परशरीराण्याविशन्ति योगिनः । ततश्च धारणातः प्रकाशात्मनो बुद्धिसत्वस्य यदावरणं क्लेशकर्म- 
विपाकत्रयं रजस्तमोमूलं तस्य च क्षयो भवति ॥ ४३ ॥ 


४२ 


[ तृतीयो विभूतिपादः | [सूत्र : ४४-४६| 
स्थूलस्वरूपसृक्ष्मान्वयार्थवत्वसंयमाद्‌ भूतजयः ॥ ४४ ॥ 

व्या० भा० - तत्र पाथिवाद्याः शब्दादयो विशेषाः सहाकारादिभिरध्मि; स्थूलशब्देन 
परिभाषिताः । एतदभूतानां प्रथमं रूपम्‌ । द्वितीय रूपं स्वसामान्यं मूतिर्भूमिः स्नेहो जलं 
वह्विरुष्णता वायुः प्रणामी सर्वतोगतिराकाश इत्येतत्स्वरूपशब्देनोच्यते । अस्य सामान्यस्य शब्दादयो 
विशेषाः । तथा चोक्तम्‌- एकजातिसमन्वितानामेषां धर्ममात्रव्यावृत्तिरिति । 

सामान्यविशेषसमुदायोऽत्र द्रव्यम्‌ । द्विष्ठो हि समूहः । प्रत्यस्तमितभेदावयवानुगतः- शरीरं 
वृक्षो यूथं वनमिति । शब्देनोपात्तभेदावयवानुगतः समूहः- उभये देवमनुष्याः, समूहस्य देवा 
एको भागो मनुष्या द्वितीयो भागः । ताभ्यामेवाभिधीयते समूहः । स च भेदाभेदविवकषितः । 
आम्राणां वनं ब्राह्मणानां स्ख :, आग्रबणं ब्राह्मणसङ्घ इति । 

स पुनद्विविधो युतसिद्धावयवोऽयुतसिद्धावयवश्च । युतसिद्धावयवः समूहोवनं सहं इति । 
अयुतसिद्धावयवः सद्खातः - शरीरं वृक्षः परमाणुरिति । अयुतसिद्धावयवभेदानुगतः समूहो द्रव्यमिति 
पतञ्जलिः । एतत्स्वरूपमित्युक्तम्‌ । 

अथ किमेषां सृक्ष्मरूपम्‌ ? तन्मात्रं भूतकारणम्‌ । तस्यैकोऽवयवः परमाणुः सामान्यविशेषा- 
त्माऽयुतसिद्धावयवभेदानुगतः समुदाय इत्येवं सर्वतन्मात्राण्येतत्तृतीयम्‌ । अथ भूतानां चतुर्थं रूपं 
ख्यातिक्रियास्थितिशीला गुणाः कार्यस्वभावानुपातिनोऽन्वयशब्देनोक्ताः । अथेषां पञ्चमं रूपमथ- 
"वत्त्वम्‌, भोगापवर्गार्थता गुणेष्वन्वयिनी, गुणास्तन्मात्रभूतभौतिकेष्विति सर्वमर्थवत्‌ । 

तेष्विदानीं भूतेषु पञ्चसु पञ्चरूपेषु संयमात्तस्य तस्य रूपस्य स्वरूपदर्शनं जयश्च प्रादुर्भवति । 
तत्र पञ्च भूतस्वरूपाणि जित्वा भूतजयी भवति । तज्जयाद्रत्सानुसारिण्य इव गावोऽस्य सङ्कल्पा- 
नुविधायिन्यो भूतप्रकृतयो भवन्ति ॥ ४४ । 


ततोऽणिमादिप्रादुर्भावः कायसम्पत्तद्धर्मानभिघातश्च ॥ ५५ ॥ 

व्या० भा० - तत्राणिमो भवत्यणुः । लधिमा लघुर्भवति । महिमा महान्भवति । प्राप्तिरङ्गुल्य- 
ग्रेणापि स्पृशति चन्द्रमसम्‌ । प्राकाम्यमिच्छनभिघातः, भूमावुन्मज्जति निमज्जति यथोदके । वशित्वं 
भूतभौतिकेषु वशी भवत्यवश्यश्चान्येषाम्‌ । ईशितृत्वं तेषां प्रभवाप्ययव्यूहानामीष्टे । यत्र कामावसा- 
यित्वं सत्यसङ्कल्पता यथा सङ्कल्पस्तथा भूतप्रकृतीनामवस्थानम्‌ । न च शक्तोऽपि पदार्थविपयरसिं 
करोति । कस्मात्‌ ? अन्यस्य यत्रकामावसायिनः पूर्वसिद्धस्य तथाभूतेषु सङ्खल्पादिति । 
एतान्यष्टवेश्वर्याणि। 

कायसंपद्क्ष्यमाणा । तद्धर्मानभिघातश्च, पृथ्वी मूर्त्या न निरुणद्धि योगिनः शरीरादिक्रियाम्‌, 
शिलामप्यनुविशतीति, नापः स्निग्धाः क्लेदयन्ति, नाग्निरुष्णो दहति, न वायुः प्रणामी वहति । 
अनावरणात्मकेऽप्याकाशे भवत्यावृतकायः, सिद्धानामप्यदश्यो भवति ॥ ५५ ॥ 


रूपलावण्यबलवज़संहननत्वानि कायसम्पत्‌ ॥ ४६ ॥ 
व्या०° भा० - दर्शनीयः कान्तिमानतिशयबलो वज्रसंहननश्चेति ॥ ४६ ॥ 


५५ 


[ तृतीयो विभूतिपादः | [सूत्र : ५७-५१। 
ग्रहणस्वरूपास्मितान्वयार्थवत्त्वसंयमाद्‌ इन्द्रियजयः ॥ ४७ ॥ 
व्या° भा० - सामान्यविशेषात्मा शब्दादिर्ग्रह्यः । तेष्विन्द्रियाणां वृत्ति्ग्रहणम्‌ । न च 
तत्सामान्यमात्रग्रहणाकारम्‌। कथमनालोचितः स विषयविशेष इन्द्रियेण मनसा वानुव्यवसीये- 
तेति । स्वरूपं पुनः प्रकाशात्मनो बुद्धिसत्त्वस्य सामान्यविशेषयोरयुतसिद्धावयवभेदानुगतः समूहो 
द्रव्यमिन्दरियम्‌ । तेषां तृतीयं रूपमस्मितालक्षणोऽहंकारः । तस्य सामान्यस्येन््रियाणि विशेषाः । 
चतुर्थं रूपं व्यवसायात्मकाः प्रकाशक्रियास्थितिशीला गुणा येषामिन्दरियाणि साहंकाराणि 
परिणामः । पञ्चमं रूपं गुणेषु यदनुगतं पुरुषार्थवत्त्वमिति । पञ्चस्वेतेष्विन्दरियरूपेषु यथाक्रमं 
संयमस्तत्र तत्र जयं कृत्वा पञ्चरूपजयाद्‌ इन्द्रियजयः प्रादुर्भवति योगिनः ॥ ४७ ॥ 


ततो मनोजवित्वं विकरणभावः प्रधानजयश्च ॥ ४८ ॥ 


व्या० भा० - कायस्यानुत्तमो गतिलाभो मनोजवित्वम्‌ । विदेहानामिन्धियाणामयिप्रेतदेश- 
कालविषयापेक्षो वृत्तिलाभो विकरणभावः । सर्वप्रकृतिविकारवशित्वं प्रधानजय इति । एतास्तिखः 
सिद्धयो मधुप्रतीका उच्यन्ते । एताश्च करणपञ्चकस्वरूपजयादधिगम्यन्ते ॥ ४८ ॥ 


सतत्वपुरुषान्यताख्यातिमात्रस्य सर्वभावाधिष्ठातृत्वं सर्वज्ञातृत्वं च ॥ ४९ ॥ 

व्या° भा० - निर्धूतरजस्तमोमलस्य बुद्धिसत््वस्य परे वैशार्द्ये परस्यां वशीकारसंज्ञायां 
वर्तमानस्य सत्त्वपुरुषान्यताख्यातिमात्ररूपगप्रतिष्टस्य सर्वभावाधिष्ठातृत्वम्‌ । सर्वात्मानो गुणा 
व्यवसायव्यवसेयात्मकाः स्वामिनं क्षत्रसं प्रत्यशेषदश्यात्मत्वेनोपस्थिता इत्यर्थः । सर्वज्ञातृत्वं 
सर्वात्मनां गुणानां शान्तोदिताव्यपदेश्यधर्मत्वेन व्यवस्थितानामक्रमोपारूदं विवेकजं ज्ञानमित्यर्थं 
इति । एषा विशोका नाम सिद्धिर्या प्राप्य योगी सर्वज्ञः क्षीणक्लेशबन्धनो वशी विहरति ॥४९॥ 


तद्वैराग्यादपि दोषबीजक्षये कैवल्यम्‌ ॥ ५० ॥ 
व्या० भा० - यदास्यैवं भवति क्लेशकर्मक्षये सत््वस्यायं विवेकप्रत्ययो धर्मः, सत्त्वं च 
हेयपक्षे न्यस्तं पुरुषश्चापरिणामी शुद्धोऽन्यः सत्त्वादिति । एवमस्य ततो विरज्यमानस्य यानि क्लेश- 
बीजानि दग्धशालिबीजकल्पान्यप्रसवसमर्थानि तानि सह मनसा प्रत्यस्तं गच्छन्ति । तेषु प्रलीनेषु 
पुरुषः पुनरिदं तापत्रयं न भुङ्‌ क्ते । तदेतेषां गुणानां मनसि कर्मक्लेशविपाकस्वरूपेणाभिव्यक्तानां 
चरितार्थानाम्‌ प्रतिप्रसवे पुरुषस्यात्यन्तिको गुणवियोगः कैवल्यम्‌ । तदा स्वरूपप्रतिष्ठा 
चितिशक्तिरेव पुरुष इति ॥ ५० ॥ 


स्थान्युपनिमन््रणे सद्धस्मयाकरणं पुनरनिष्टप्रसङ्खात्‌ ॥ ५९ ॥ 
व्या° भा० - चत्वारः खल्वमी योगिनः प्रथमकल्पिको मधुभूमिकः प्रज्ञाज्योतिरतिक्रान्त- 
भावनीयश्चेति । तत्राभ्यासी प्रवृत्तमात्रज्योतिः प्रथमः । ऋतम्भयप्रज्ो द्वितीयः । भूतेन्द्रियजयी तृतीयः 
सर्वेषु भावितेषु भावनीयेषु कृतरक्नाबन्धः कृतकर्तव्यसाधनादिमान्‌ । चतुर्थ यस्त्वतिक्रान्त- 
भावनीयः, तस्य चित्तप्रतिसर्ग एकोऽर्थः, सप्तविधास्य प्रान्तभूमिप्रज्ञा । 


५५ 


[तृतीयौ विमू्तिपादः | [सूत्र : ५२५३] 

तत्र॒ मधुमतीं भूमि साक्षात्कुर्वतो ब्राह्मणस्य स्थानिनो देवाः सत्वविशुद्धिमनुपश्यन्तः 
स्थानैरुपनिमन्रयन्ते- भो इहास्यतामिह रम्यतां, कमनीयोऽयं भोगः, कमनीयेयं कन्या, रसायनमिदं 
जरामृत्यू बाधते वैहायसमिदं यानममी कल्पद्रुमाः, पुण्या मन्दाकिनी, सिद्धा महर्षयः, उत्तमा 
अनुकूला अप्सरसो, दिव्ये प्रोत्रचक्षुषी, वज्जोपमः कायः स्वगुणैः सर्वमिदमुपाजितमायुष्मता 
प्रतिपद्यतामिदमक्षयमजरममरस्थानं देवानां प्रियमिति । 

एवमभिधीयमानः सङ्कदोषान्भावयेद्‌- घोरेषु संसाराङ्करेषु पच्यमानेन मया जननमरणान्धकारे 
विपरिवर्तमानेन कथच्चिदासादितः क्लेशतिमिरविनाशी योगप्रदीपः । तस्य चैते तृष्णायोनयो 
विषयवायवः प्रतिपक्षाः । स खल्वहं लब्धालोकः कथमनया विषयमृगतृष्णया वञ्चितस्तस्यैव 
पुनः प्रदीप्तस्य संसारागनेरात्मानमिन्धनीकुर्यामिति । स्वस्ति वः स्वप्नोपमेभ्यः कृपणजन- 
प्रार्थनीयेभ्यो विषयेभ्य इत्येवं निश्चितमतिः समाधि भावयेत्‌ । 

सद्घमकृत्वा स्मयमपि न कुयदिवमहं देवानामपि प्रार्थनीय इति । स्मयादयं सुस्थितं 
मन्यतया मृत्युना केशेषु गृहीतमिवात्मानं न भावयिष्यति । तथा चास्य च्छिद्रान्तरापेक्षी नित्यं 
यत्नोपचर्यः प्रमादो लब्धविवरः क्लेशानुत्तम्भयिष्यति । ततः पुनरनिष्टप्रसङ्धः । एवमस्य 
सद्घस्मयावकुर्वतो भावितोऽर्थो दृढी भविष्यति । भावनीयश्चार्थोऽभिमुखी भविष्यतीति ॥ ५१ ॥ 


क्षणतत्क्रमयोः संयमाद्विवेकजं ज्ञानम्‌ ॥ ५२ ॥ 

व्या० भा० - यथापकर्षपर्यन्तं द्रव्यं परमाणुरेवं परमापकर्षपर्यन्तः कालः क्षणः । यावता 
वा समयेन चलितः परमाणुः पूर्वदेशं ज्यादुत्तरदेशमुपसंपद्येत स कालः क्षणः, तत्प्रवाहाविच्छेद- 
स्तु क्रमः । क्षणतत््रमयोर्नास्ति वस्तुसमाहार इति बुद्धिसमाहारो मुहूर्ताहोरात्रादयः । स खल्वयं 
कालो वस्तुशून्यो बुद्धिनिर्माणः शब्दज्ञानानुपातो लौकिकानां व्युत्थितदर्शनानां वस्तुस्वरूप 
इवावभासते । 

क्षणस्तु वस्तुपतितः क्रमावलम्बी । क्रमश्च क्षणानन्तर्यात्मा । तं कालविदः काल इत्याचक्षते 
योगिनः । न च द्रौ क्षणौ सह भवतः । क्रमश्च न योः सहभुवोरसंभवात्‌, पूर्वस्मादुत्तरस्य 
भाविनो यदानन्तर्यं क्षणस्य स क्रमः । तस्मादर्तमान एवैकः क्षणो न पूर्वोत्तरक्षणाः सन्तीति । 
तस्मान्नास्ति तत्समाहारः । ये तु भूतभाविन क्षणास्ते परिणामान्विता व्याख्येयाः । तेनैकेन क्षणेन 
कृत्स्नो लोकः परिणाममनुभवति । ततक्षणोपारूढाः खल्वमी सर्वे धर्माः । तयोः क्षणतत्क्रमयोः 
संयमात्तयोः साक्षात्करणम्‌ । ततश्च विवेकजं ज्ञानं प्रादुर्भवति ॥ ५२ ॥ 


अव० - तस्य विषयविशेष उपक्षिप्यते - 
जातिलक्षणदेशेरन्यतानवच्छेदात्तुल्ययोस्ततः प्रतिपत्तिः ॥ ५२ ॥ 
व्या भा० - तुल्ययोर्देशलक्षणसारूप्ये जातिभेदोऽन्यताया हेतुर्गोरियं वडवेयमिति । 
तुल्यदेशजातीयत्वे लक्षणमन्यत्वकरं कालाक्षी गौः स्वस्तिमती गौरिति । हयोरामलकयोर्जाति- 
लक्षणसारूप्यादेशभेदोऽन्यत्वकर इदं पूर्वमिदमुत्तरमिति । यदा तु पूर्वमामलकमन्यव्यग्रस्य 


५९ 


[ त॒तीयो विभूतिपादः | [सूत्र ; ५५५५ | 
ज्ञातुरुत्तरदेश उपावर्त्यते तदा तुल्यदेशत्वे पूर्वमेतदुत्तरमेतदिति प्रविभागानुपपत्तिः । असंदिग्धेन 
च तत्त्वज्ञानेन भवितव्यमित्यत इदमुक्तं ततः प्रतिपत्तिविवेकजज्ञानादिति । 

कथम्‌ ? पूर्वामलकसहक्षणो देश ॒उत्तरामलकसहक्षणादेशाद्‌ भिन्नः । ते चामलके 
स्वदेशक्षणानुभवभिन्ने। अन्यदेशक्षणानुभवस्तु तयोरन्यत्वे हेतुरिति । एतेन दृष्टान्तेन 
परमाणोस्तुल्यजातिलक्षणदेशस्य पूर्वपरमाणुदेशसहक्षणसाक्षात्करणादुत्तरस्य परमाणो स्तदे- 
शानुपपत्तावुत्तरस्य तदेशानुभवो भिन्नः सहक्षणभेदात्तयो रीश्वरस्य योगिनो ऽन्यत्वप्रत्ययो 
भवतीति । 

अपरे तु वर्णयन्ति - येऽन्त्या विशेषास्तेऽन्यताप्रत्ययं कुर्वन्तीति । तत्रापि देशलक्षणभेदो 
मूतिव्यवधिजातिभेदश्चान्यत्वे हेतुः । क्षणभेदस्तु योगिबुद्धिगम्य एवेति । अत उक्तं- मूतिव्यवधि- 
जातिभेदाभावान्नास्तिमूलपृथक्त्वमिति वार्षगण्यः ॥ ५३ ॥ 


तारकं सर्वविषयं सर्वथा विषयमक्रमं चेति विवेकजं ज्ञानम्‌ ॥ ५४ ॥ 

व्या° भा० - तारकमिति स्वप्रतिभोत्थमनौपदेशिकमित्यर्थः । सर्वविषयं नास्य किञ्चिद 
विषयीभूतमित्यर्थः । सर्वथाविषयमतीतानागतप्रतयुत्पननं सर्व पययिः सर्वथा जानातीत्यर्थः । 
अक्रममित्येकक्षणोपारूढं सर्वं सर्वथा गृह्णातीत्यर्थः । एतद्विवेकजं ज्ञानं परिपूर्णम्‌ । अस्यैवांशो 
योगप्रदीपो, मधुमतीं भूमिमुपादाय यावदस्य परिसमाप्तिरिति ॥ ५५ ॥ 


सत्त्वपुरुषयोः शुद्धिसाम्ये कैवल्यमिति ॥ ५५ ॥ 

व्या० भा० - यदा निर्धूतरजस्तमोमलं बुद्धिसत्त्वं पुरुषस्यान्यताप्रतीतिमात्राधिकारं 
दग्धक्लेशबीजं भवति तदा पुरुषस्य शुद्धिसारूप्यमिवापन्नं भवति, तदा पुरुषस्योपचरित- 
भोगाभावः शुद्धिः । एतस्यामवस्थायां कैवल्यं भवतीश्वरस्यानीश्वरस्य वा विवेकजज्ञानभागिन 
इतरस्य वा । न हि दग्धक्लेशबीजस्य ज्ञाने पुनरपेक्षा काचिदस्ति । सत्तवशुद्धिदररेणेतत्समाधिज- 
मेशर्य ज्ञानं चोपक्रान्तम्‌ । परमार्थतस्तु ज्ञानाददर्शनं निवर्तते। तस्मिनिवृत्ते न सन्त्यक्त 
क्लेशाः । क्लेशाभावात्कर्मविपाकाभावः । चरिताधिकारश्चैतस्यामवस्थायां गुणा न पुरुषस्य 
दृश्यत्वेन पुनरुपतिष्ठन्ते । तत्पुरुषस्य कैवल्यम्‌, तदा पुरुषः स्वरूपमात्रज्योतिरमलः केवली 
भवति ॥ ५५ ॥ 


इति तृतीयो विभूतिपादः 


~ ~ [1 


४५ 


(चतुर्थः कैवल्यपादः) 


*#मूलसूत्राणि # 


१. जन्मोषधिमन््रतपःसमाधिजाः सिद्धयः । 

२. जात्यन्तरपरिणामः प्रकृत्यापूरात्‌ । 

३. निमित्तमप्रयोजकं प्रकृतीनां वरणभेदस्तु 
ततः क्षत्रिकवत्‌ । 

४. निर्माणचिन्तान्यस्मितामात्रात्‌ । 

५. प्रवृत्तिभेदे प्रयोजकं चित्तमेकमनेकेषाम्‌ । 

६. तत्र ध्यानजमनाशयम्‌ । 

७. कर्माशुक्लाकृष्णं योगिनखिविधमितरेषाम्‌। 

८. ततस्तद्विपाकानुगुणानामेवाभिव्यक्तिर्वा- 
सनानाम्‌ । 

९. जातिदेशकालव्यवहितानामप्यानन्तर्य स्मृति- 
संस्कारयोरेकरूपत्वात्‌ । 

१०. तासामनादित्वं चाशिषो नित्यत्वात्‌ । 

११. हेतुफलाश्रयालम्बनैः संगृहीतत्वादेषामभावे 
तदभावः । 

१२. अतीतानागतं स्वरूपतो ऽस्त्यध्वभेदाद्‌ 
धर्माणाम्‌ । 

१३. ते व्यक्तसूक्ष्मा गुणात्मानः । 

१४. परिणामैकत्वाद्रस्तुतत्तवम्‌ । 

१५. वस्तुसाम्ये चित्तभेदात्तयोविभक्तः पन्थाः । 

१६. न चैकचित्ततन्त्रं वस्तु तदप्रमाणकं तदा 
कि स्यात्‌ । 

१७. तदुपरागापेक्षित्वाच्चित्तस्य वस्तु ज्ञाता- 
ऽज्ञातम्‌ । 

१८. सदाज्ञाताधचित्तवृत्तयस्तत्प्रभोः पुरुषस्या- 
परिणामित्वात्‌ । 


१९. न तत्स्वाभासं दृश्यत्वात्‌ । 

२०. एकसमये चोभयानवधारणम्‌ । 

२१. चित्तान्तरहश्ये बुद्धिबुद्धेरतिप्रसङ्गः स्मृति- 
संकर । 

२२. चितेरप्रतिसंक्र मायास्तदाकारापत्तौ स्व- 
बुद्धिसंवेदनम्‌ । 

२२. दरष्टृदश्योपरक्तं चित्तं सर्वार्थम्‌ । 

२५. तदसंख्येयवासनाभिश्चित्रमपि परार्थं संहत्य 
कारित्वात्‌ । 

२५. विशेषदशिन आत्मभावभावनाविनिवृत्तिः। 

२६. तदा विवेकनिम्नं कैवल्यप्राग्भारं चित्तम्‌ । 

२७. तच्छिद्रेषु प्रत्ययान्तराणि संस्करेभ्यः । 

२८. हानमेषां क्लेशवदुक्तम्‌ । 

२९. प्रसंख्यानेऽप्यकुसीदस्य सर्वथा विवेक- 
ख्यातेर्धर्ममेधः समाधिः । 

२०. ततः क्लेशकर्मनिवृत्तिः । 

३१.तदा सर्वावरणमलापेतस्य ज्ञानस्या- 
नन्त्याज्ज्ेयमल्पम्‌ । 

३२. ततः कृतार्थानां परिणामक्रमसमाप्ति- 
गुणानाम्‌ । 

२२. क्षणप्रतियोगी परिणामापरान्तनिर्ग्राह्यः क्रमः । 


२४. पुरुषार्थशून्यानां गुणानां प्रतिप्रसवः कैवल्यं 
स्वरूपप्रतिष्ठा वा चितिशक्तिरिति । 


इति चतुर्थः कैवल्यपादः 


0 ~ 


[ चतुर्थः कैवल्यपादः | ‡ ०१-०५ 


अथ चतुर्थः कैवल्यपादः 


जन्मोषधिमच्रतपःसमाधिजाः सिद्धयः ॥ ९ ॥ 
व्या° भा० - देहान्तरिता जन्मना सिद्धिः । ओषधिभिरसुरभवनेषु रसायनेनत्येवमादि । 
मन््रेरकाशगमनाणिमादिलाभः । तपसा संकल्पसिद्धिः कामरूपी यत्र तत्र कामग इत्येवमादि । 
समाधिजाः सिद्धयो व्याख्याताः ॥ १॥ 


अव० - तत्र कायेद्द्ियाणामन्यजातिपरिणतानाम्‌- 
जात्यन्तरपरिणामः प्रकूत्यापूरात्‌ ॥ २ ॥ 


व्या° भा० - पूर्वपरिणामापाय उत्तरपरिणामोपजनस्तेषामपूर्वावयवानुप्रवेशाद्‌ भवति । 
कायेन्दरियप्रकृतयश्च स्वं स्वं विकारमनुगृह्णन्त्यापूरेण धर्मादिनिमित्तमपेक्षमाणा इति ॥ २ ॥ 


निमित्तमप्रयोजकं प्रकृतीनां वरणभेदस्तु ततः क्षेत्रिकवत्‌ ॥ ३ ॥ 

व्या० भा० - न हि धर्मादिनिमित्तं तत्प्रयोजकं प्रकृतीनां भवति । न कार्येण कारणं 
प्रवर्तत इति। कथं तहिं ? वरणभेदस्तु ततः क्षेत्रिकवत्‌ । यथा कषेत्रिकः केदारादपां 
पूर्णात्किदारान्तरं पिप्लावयिषुः समं निम्नं निम्नतरं वा नापः पाणिनापकर्षत्यावरणं त्वासां 
भिनत्ति, तस्मिन्भिनने स्वयमेवापः केदारान्तरमाप्लावयन्ति, तथा धर्मः प्रकृतीनामावरणमधर्म 
भिनत्ति, तस्मिन्भिनने स्वयमेव प्रकृतयः स्वं स्वं विकार-माप्लावयन्ति । यथा वा स एव 
ेत्रिकस्तस्मिनेव केदारे न प्रभवत्योदकान्भोमान्वा रसान्धान्यमूलान्यनुप्रवेशयितुम्‌ । कि तहि ? 
मुद्गगवेधुकश्यामाकादीं -स्ततोऽपकर्षति । अपकृष्टेषु तेषु स्वयमेव रसा धान्यमूलान्यनुप्रविशन्ति, 
तथा धर्मो निवृत्तिमात्रे कारणमधर्मस्य शुद्ध चशुद्ध योरत्यन्तविरोधात्‌। न तु प्रकृतिप्रवृत्तौ 
धर्मो हेतुर्भवतीति । अत्र नन्दीश्चरादय उदाहार्याः । विपर्ययेणाप्यधर्मो धर्मं बाधते । ततश्चाशुद्धि- 
परिणाम इति । तत्रापि नहुषाजगरादय उदाहार्याः ॥ २३ ॥ 


अव० - यदा तु योगी बहून्कायानिर्मिमीते तदा किमेकमनस्कास्ते भवन्त्यथानेक- 


मनस्का इति- 


निर्माणचित्तान्यस्मितामात्रात्‌ ॥ ४ ॥ 


व्या° भा० - अस्मितामात्रं चित्तकारणमुपादाय निर्माणचित्तानि करोति । ततः सचित्तानि 
भवन्तीति ॥ ४ ॥ 


प्रवृत्तिभेदे प्रयोजकं चित्तमेकमनेकेषाम्‌ ॥ ५ ॥ 


व्या० भा० - बहूनां चित्तानां कथमेकचित्ताभिप्रायपुरःसर प्रवृत्तिरिति सर्वचित्तानां 
प्रयोजकं चित्तमेकं निर्मिमीते, ततः प्रवृत्तिभेदः ॥ ५ ॥ 


५१ 


[ चतुर्थः कैवल्यपादः | [सूत्र : ०६-१० | 
तत्र ध्यानजमनायम्‌ ॥ ६ ॥ 


व्या° भा० - पञ्चविधं निर्माणचित्तं जन्मौषधिमन्त्रतपःसमाधिजाः सिद्धय इति । तत्र 
यदेव ध्यानजं चित्तं तदेवानाशयम्‌ । तस्यैव नास्त्याशयो रागादिप्रवृत्तिः । नातः पुण्यपापाभि- 
संबन्धः क्षीणक्लेशत्वाद्योगिन इति । इतरेषां तु विद्यते कर्माशयः ॥ ६ ॥ 


अव - यतः- 
कर्माशुक्लाकृष्णं योगिनस्त्रिविधमितरेषाम्‌ ॥ ७ ॥ 

व्या० भा० - चतुष्पदी खल्वियं कर्मजातिः । कृष्णा, शुक्लकृष्णा, शुक्लाऽशुक्लाकृष्णा 
चेति। तत्र कृष्णा दुरात्मनाम्‌ । शुक्लकृष्णा बहिःसाधनसाध्या तत्र॒ परपीडानुग्रहद्वारेणैव 
कर्माशयप्रचयः । शुक्ला तपःस्वाध्यायध्यानवताम्‌ । सा हि केवले मनस्यायतत््वाद्बहिःसाधना- 
नधीना न परान्पीडयित्वा भवति । अशुक्लाकृष्णा संन्यासिनां क्षीणक्लेशानां चरमदेहानामिति । 
तत्राशुक्लं योगिन एव फलसंन्यासात्‌, अकृष्णं चानुपादानात्‌ । इतरेषां तु भूतानां पूर्वमेव 
त्रिविधमिति ॥ ७ ॥ 


ततस्तद्विपाकानुगुणानामेवाभिव्यक्ततिर्वासनानाम्‌ ॥ ८ ॥ 


व्या०° भा० - तत इति त्रिविधात्कर्मणः । तद्विपाकानुगुणानामेवेति । यज्जातीयस्य कर्मणो 
यो विपाकस्तस्यानुगुणा या वासनाः कर्मविपाकमनुशेसे तासामेवाभिव्यक्तिः । न हि दैवं कर्म 
विपच्यमानं नारकतिर्यङ्मनुष्यवासनाभिव्यक्तिनिमित्तं संभवति । कितु दैवानुगुणा एवास्य वासना 
व्यज्यन्ते । नारकतिर्यङ्‌ मनुष्येषु चैवं समानशर्चः ॥ ८ ॥ 


जातिदेशकालव्यवहितानामप्यानन्तर्य स्मृतिसंस्कारयोरेकरूपत्वात्‌ ॥ ९ ॥ 

व्या° भा० - वृषदंशविपाकोदयः स्वव्यञ्चकाञ्चनाभिव्यक्तः, स॒ यदि जातिशतेन वा 
दूरदेशतया वा कल्पशतेन वा व्यवहितः पुनश्च स्वव्यञ्चकाञ्जन एवोदियाद्‌ द्रागित्येव पूर्वानुभूत- 
वृषदंशविपाकाभिसंस्कृता वासना उपादाय व्यज्येत । कस्मात्‌ 2 यतो व्यवहितानामप्यासां सदशं 
कर्माभिव्यञ्जकं निमित्तीभूतमित्यानन्तर्यमेव । कुतश्च ? स्मृतिसंस्कारयोरेकरूपत्वात्‌ । यथानुभवा- 
स्तथा संस्काराः । ते च कर्मवासनानुरूपाः । यथा च वासनास्तथा स्मृतिरिति जातिदेशकाल- 
व्यवहितेभ्यः संस्करेभ्यः स्मृतिः । स्मृतेश्च पुनः संस्कारा इत्येवमेते स्मृतिसंस्काराः 
कर्माशियवृत्तिलाभवशाद्‌ व्यज्यन्ते । अतश्च व्यवहितानामपि निमित्तनैमित्तिकभावानुच्छेदादा- 
नन्तर्यमेव सिद्धमिति ॥ ९ ॥ 


तासामनादित्वं चाशिषो नित्यत्वात्‌ ॥ ९० ॥ 


व्या० भा० - तासां वासनानामाशिषोनित्यत्वादनादित्वम्‌ । येयमात्माशीर्मा न भूवं 
भूयासमिति सर्वस्य दश्यते सा न स्वाभाविकौ । कस्मात्‌ ? जातमात्रस्य जन्तोरननुभूतमरण- 
धर्मकस्य द्रेषदुःखानुस्मृतिनिमित्तो मरणत्रासः कथं भवेत्‌ ? न च स्वाभाविकं वस्तु निमित्तमुपादत्ते । 


५० 


[ चतरः ऊवल्यपादः | [सूत्र : १११२] 
तस्मादनादिवासनानुविद्धमिदं चित्तं निपित्तवशात्काश्चिदेव वासनाः प्रतिलभ्य पुरुषस्य 
भोगायोपावर्तत इति । 

घटप्रासादप्रदीपकल्पं संकोचविकासि चित्तं शरीरपरिमाणाकारमात्रमित्यपरे प्रतिपन्नाः । तथा 
चान्तराभावः संसार युक्त इति । वृत्तिरेवास्य विभुनध्ित्तस्य संकोचविकासिनीत्याचार्यः । 

तच्च धर्मादिनिमित्तापिक्षम्‌ । निमित्तं च द्विविधम्‌ - बाह्यमाध्यमात्मिकं च । शरीरादिसाधनापेक्ष 
बाह्यं स्तुतिदानाभिवादनादि । चित्तमात्राधीनं श्रद्धाद्याध्यात्मिकम्‌ । तथा चोक्तम्‌- ये चैते मैत्र्यादयो 
ध्यायिनां विहारास्ते बाह्यसाधननिरनुग्रहात्मानः प्रकृष्टं धर्ममभिनिर्वर्तयन्ति । तयोर्मानसं बलीयः । 
कथम्‌ ? ज्ञानवैराग्ये केनातिशय्येते ? दण्डकारण्यं च चित्तबलव्यतिरेकेण कः शारीरेण कर्मणा 
शून्यं कर्तुमुत्सहेत ? समुद्रमगस्त्यवद्रा पिबेत्‌ ? ॥ १० ॥ 


हेतुफलाश्रयालम्बनैः संगृहीतत्वादेषामभावे तदभावः ॥ १९ ॥ 

व्या० भा० - हेतुः- धर्मात्सुखमधर्माहुःखं, सुखाद्रागो दुःखादद्रेषस्ततश्च प्रयत्नस्तेन 
मनसा वाचा कायेन वा परिस्पन्दमानः परमनुगृहणात्युपहन्ति वा । ततः पुनर्धर्माधर्मो सुखदुःखे 
रागद्वेषाविति प्रवृत्तमिदं षडरं संसारचक्रम्‌ । 

अस्य च प्रतिक्षणमावर्तमानस्याविद्या नेत्री मूलं सर्वक्लेशानामित्येष हेतुः । फलं तु यमाश्रित्य 
यस्य प्रत्युत्पन्नता धममदिः, नह्यपूर्वोपजनः । मनस्तु साधिकारमाश्रयो वासनानाम्‌ । न ह्यवसिता- 
धिकारे मनसि निराश्रया वासनाः स्थातुमुत्सहन्ते । यदभिमुखीभूतं वस्तुयां वासनां व्यनक्ति 
तस्यास्तदालम्बनम्‌ । एवं हेतुफलाश्रयालम्बनैरेतैः संगृहीताः सर्वा वासनाः । एषामभावे तत्संश्रया- 
णामपि वासनानामभावः ॥ ११॥ 


अव० - नास्त्यसतः संभवः, न चास्ति सतो विनाश इति द्रव्यत्वेन संभवन्त्यः कथं 

निवतिष्यन्ते वासना इति - 
अतीतानागतं स्वरूपतोऽस्त्यध्वभेदाद्‌ धर्माणाम्‌ ॥ १२ ॥ 

व्या° भा० - भविष्यद्रयक्तिकमनागतम्‌, अनुभूतव्यक्तिकमतीतम्‌ । स्वव्यापारोपारूढं 
वर्तमानम्‌ । त्रयं चेतद्रस्तु ज्ञानस्य ज्ञेयम्‌ । यदि चैतत्‌ स्वरूपतो नाभविष्यनेदं निविषयं 
ज्ानमुदपत्स्यत, तस्मादतीतानागतं स्वरूपतोऽस्तीति । किञ्चभोगभागीयस्य वापवर्गभागीयस्य वा 
कर्मणः फलमुत्पित्सु यदि निरुपाख्यमिति तदुदेशेन तेन निमित्तेन कुशलानुष्ठानं न युज्येत । 
सतश्च फलस्य निमित्तं वर्तमानीकरणे समर्थं नापूर्वोपजनने । सिद्धं निमित्तं नैमित्तिकस्य 
विशेषानुग्रहं कुरुते, नापूर्वमुत्पादयतीति । 

धर्मी चानेकधर्मस्वभावः । तस्य चाध्वभेदेन धर्माः प्रत्यवस्थिताः । न च यथा वर्तमानं 
व्यक्तिविशेषापननं द्रव्यतोऽस्त्येवमतीतमनागतं च । कथं तहि ? स्वेनैव व्यङ्गचेन स्वरूपेणा- 
नागतमस्ति, स्वेन चानुभूतव्यक्तिकेन स्वरूपेणातीतमिति, वर्तमानस्यैवाध्वनः स्वरूपव्यक्तिरिति, 
न सा भवत्यतीतानागतयोरध्वनोः । एकस्य चाध्वनःसमये द्वावध्वानौ धर्मिसमन्वागतौ भवत 
एवेति, नाभूत्वा भावस्रयाणामध्वनामिति ॥ १२ ॥ 


५५ 


ते व्यक्तसूक्ष्मा गुणात्मानः ॥ ९३ ॥ 
व्या° भा० - ते खल्वमी व्रयध्वानो धर्मा वर्तमाना व्यक्तात्मानोऽतीतानागताः सृक्षमात्मानः 
षडविशेषरूपाः । सर्वमिदं गुणानां सन्निवेशविशेषमात्रमिति परमार्थतो गुणात्मानः । तथा च 
शास्त्रानुशासनम्‌ - गुणानां परमं रूपं न दष्टिपथमृच्छति । 
यत्तु दृष्टिपथं प्राप्तं तन्मायेव सुतुच्छकम्‌ ॥ इति ॥ १२ ॥ 


अव० - यदा तु सर्वे गुणाः, कथमेकः शब्द एकमिन्द्रियमिति ? 
परिणामेकत्वाद्वस्तुतत्त्वम्‌ ॥ ९४ ॥ 

व्या० भा० - प्रख्यक्रियास्थितिशीलानां गुणानां ग्रहणात्मकानां करणभावेनैकः परिणामः 
श्रोत्रमिन््ियम्‌ । ग्राह्यात्मकानां शब्दतन्मात्रभावेनैकः परिणामः शब्दो विषय इति । शब्दादीनां 
मूतिसमानजातीयानामेकः परिणामः पृथिवीपसमाणुस्तन्मात्रावयवः । तेषां चैकः परिणामः पृथिवी 
गोरक्षः पर्वत इत्येवमादि । भूतान्तरेष्वपि स्नेहोष्ण्यप्रणामित्वावकाशदानान्युपादाय सामान्यमेक- 
विकारारम्भः समाधेयः 

नास्त्यर्थो विज्ञानविसहचरः, अस्ति तु ज्ञानमर्थविसहचरं स्वप्नादौ कल्पितमित्यनया दिशा 
ये वस्तुस्वरूपमपहवते, ' ज्ञानपरिकल्पनामात्रं वस्तु स्वप्नविषयोपमं न परमार्थतोऽस्तीति य आहुस्ते 
तथेति प्रत्युपस्थितमिदं स्वमाहात्म्येन वस्तु कथमप्रमाणात्मकेन विकल्पन्ञानबलेन वस्तुस्वरूप- 
मुत्सृज्य तदेवापलपन्तः श्रद्धेयवचनाः स्युः ॥ १५ ॥ 


अव० - कुतश्चेतदन्याय्यम्‌ ? - 
वस्तुसाम्ये चित्तभेदात्तयोविभक्तः पन्थाः ॥ ९५ ॥ 

व्या० भा० - बहुचित्तालम्बनीभूतमेकं वस्तु साधारणम्‌ । तत्खलु नैकचित्तपरिकल्पितं 
नाप्यनेकचित्तपरिकल्पितम्‌ कि तु स्वप्रतिष्ठम्‌ । कथम्‌ ? वस्तुसाम्ये चित्तभेदात्‌ । धममपिक्ष 
चित्तस्य वस्तुसाम्येऽपि सुखज्ञानं भवत्यधमपिक्षं तत॒ एव दुःखज्ञानमविद्यापेक्षं तत॒ एव मृढन्ञानं 
सम्यग्दर्शनापेक्षं तत एव माध्यस्थ्यज्ञानमिति। कस्य तच्वित्तेन परिकल्पितम्‌ ? न चान्यचित्त- 
परिकल्पितेनार्थेनान्यस्य चित्तोपरागो युक्तः। तस्माद्रस्तुज्ञानयोर्ग्रह्यग्रहणभेदभिननयोविभक्तः 
पन्थाः । नानयोः संकरगन्धोऽप्यस्तीति । 

सांख्यपक्षे पुनर्वस्तु त्रिगुणं चलं च गुणवृत्तमिति धर्मादिनिमित्तापेक्षं चित्तैरभिसंबध्यते । 
निपित्तानुरूपस्य च प्रत्ययस्योत्पद्यमानस्य तेन तेनात्मना हेतुर्भवति ॥ १५ ॥ 


अव० - केचिदाहुः - ज्ञानसहभूरेवार्थो भोग्यत्वात्सुखादिवदिति । त एतया द्वारा साधारणत्वं 
बाधमानाः पूर्वोत्तरक्षणेषु वस्तुरूपमेवापहुवते- 
न चैकचित्ततन्त्रं वस्तु तदप्रमाणकं तदा कि स्यात्‌ ॥ १६ ॥ 
व्या° भा० - एकचित्ततन््रं चेद्रस्तु स्यात्तदा चित्ते व्यग्रे निरुद्धे वा स्वरूपमेव तेना- 
परामृष्टमन्यस्याविषयीभूतमप्रमाणकमगृहीतस्वभावकं के नचित्तदानीं कि तत्स्यात्‌ ? 

[ चतुर्थः कैवल्यपादः | [सूत्र : १७२९] 
संबध्यमानं च पुनश्चित्तेन कुत उत्पद्येत ? ये चास्यानुपरिथता भागास्ते चास्य न स्युरेवं 
नास्ति पृष्ठमित्युदरमपि न गृह्येत । तस्मात्स्वतन्त्रोऽर्थः सर्वपुरुषसाधारणः, स्वतन्त्राणि च चित्तानि 
प्रतिपुरुषं प्रवर्तन्ते । तयोः संबन्धादुपलब्धिः पुरुषस्य भोग इति ॥ १६ ॥ 


तदुपरागापेश्षित्वाच्चित्तस्य वस्तु ज्ञाताऽज्ञातम्‌ ॥ ९७ ॥ 
व्या० भा० - अयस्कान्तमणिकल्पा विषया अयःसधर्मकं चित्तमभिसंबध्योपरञ्यन्ति, 
येन च विषयेणोपरक्तं चित्तं स विषयो ज्ञातस्ततोऽन्यः पुनरक्ञातः । वस्तुनो साताज्ञातस्वरूपत्वा- 
त्परिणामि चित्तम्‌ ॥ १७ ॥ 


अव० - यस्य तु तदेव चित्तं विषयस्तस्य- 
सदाज्ञाताश्चित्तवृत्तयस्तत्प्रभोः पुरुषस्यापरिणामित्वात्‌ ॥ १८ ॥ 
व्या० भा० - यदि चित्तवत्प्रभुरपि पुरुषः परिणमेत ततस्तद्विषयाश्चित्तवृत्तयः 
शब्दादिविषयवन्ज्ाताज्ञाताः स्युः । सदाज्ञातत्वं तु मनसस्तत्प्रभोः पुरुषस्यापरिणामित्वमनु- 
मापयति ॥ १८ ॥ 


अव० - स्यादाशङ्का चित्तमेव स्वाभासं विषयाभासं च भविष्यत्यग्निवत्‌- 
न तत्स्वाभासं दृश्यत्वात्‌ ॥ ९९ ॥ 

व्या भा० - यथेतराणीन्द्रियाणि शब्दादयश्च दृश्यत्वानन स्वाभासानि तथा मनोऽपि 
प्रत्येतव्यम्‌ । न चाग्निरत्र दृष्टन्तः । न ह्यग्निरात्मस्वरूपमप्रकाशं प्रकाशयति । प्रकाशश्चायं 
प्रकाश्यप्रकाशकसंयोगे दष्टः । न च स्वरूपमात्रेऽस्ति संयोगः । किञ्च स्वाभासं चित्तमित्यग्राह्यमेव 
कस्यचिदिति शब्दार्थः । तद्यथा- स्वात्मप्रतिष्ठमाकाशं न परप्रतिष्ठमित्यर्थः । स्वबुद्धिप्रचार- 
प्रतिसंवेदनात्सतत्वानां प्रवृत्तिर्दश्यते- क्रु द्धोऽहं भीतोऽहममुत्र मे रागोऽमुत्र मे क्रोध इति । एतत्स्व- 
बुद्धेरग्रहणे न युक्तमिति ॥ १९ ॥ 


एकसमये चोभयानवधारणम्‌ ॥ २० ॥ 
व्या० भा० - न चैकस्मिनक्षणे स्वपररूपावधारणं युक्तम्‌ । क्षणिकवादिनो यद्भवनं सैव 
क्रिया तदेव च कारकमित्यभ्युपगमः ॥ २० ॥ 


अव० - स्यान्मतिः, स्वरसनिरुद्धं चित्तं चित्तान्तरेण समनन्तरेण गृह्यत इति- 
चित्तान्तरदृश्ये बुद्धिबुद्धेरतिप्रसङ्घः स्मृतिसंकरश्च ॥ २९ ॥ 
व्या० भा० - अथ चित्तं चेच्चित्तान्तरेण गृह्येत बुद्धिबुद्धिः केन गृह्यते, साप्यन्यया 
साप्यन्ययेत्यतिप्रसङ्खः । स्मृतिसंकरश्च, यावन्तो बुद्धिबुद्धीनामनुभवास्तावत्यः स्मृतयः प्राप्नुवन्ति । 
तत्संकराच्चैकस्मृत्यनवधारणं च स्यादिति । एवं बुद्धिप्रतिसंवेदिनं पुरुषमपलपद्भिर्वेनाशिकैः 
सर्वमेवाऽऽकुलीकृतम्‌ । ते तु भोक्तृस्वरूपं यत्र क्वचन कल्पयन्तो न न्यायेन संगच्छन्ते । 


५२ 


[ चतुर्थः कैवल्यपादः | [सूत्र : २२२४] 

केचित्तु सतत्वमात्रमपि परिकल्प्यास्ति स सत्वो य एतान्पञ्च स्कन्धान्निक्षिप्यान्यांश्च 
प्रतिसंदधातीत्युक्त्वा तत एव पुनखस्यन्ति । तथा स्कन्धानां महानिर्वेदाय विरागायानुत्पादाय 
प्रशान्तये गुरोरन्तिके ब्रह्मचर्य चरिष्यामीत्युक्त्वा सत्त्वस्य पुनः सत्त्वमेवापहुवते । सांख्ययोगादयस्तु 
प्रवादाः स्वशब्देन पुरुषमेव स्वामिनं चित्तस्य भोक्तारमुपयन्तीति ॥ २१९ ॥ 


अव० - कथम्‌ - 
चितेरप्रतिसङ्क्रमायास्तदाकारापत्तौ स्वबुद्धिसंवेदनम्‌ ॥ २२ ॥ 
व्या० भा० - अपरिणामिनी हि भोक्तुशक्तिरप्रतिसंक्रमा च, परिणामिन्यर्थ प्रतिसंक्रान्तेव 
तद्वृत्तिमनुपतति, तस्याश्च प्राप्तचेतन्योपग्रहस्वरूपाया बुद्धिवृत्तेसनुकारमात्रतया बुद्धिवृत्यविशिष्ट 
हि ज्ञानवृत्तिरख्यायते। तथा चोक्तम्‌ - 
न पातालं न च विवरं गिरीणां, नैवान्धकारं कुक्षयो नोदधीनाम्‌ । 
गुहा यस्यां निहितं ब्रह्म शाश्वतं, बुद्धिवृत्तिमविशिष्टं कवयो वेदयन्ते ॥ इति ॥ २२ ॥ 


अव० - अतश्चेतदभ्युपगम्यते- 
द्रष्टृद्योपरक्तं चित्तं सर्वार्थम्‌ ॥ २२३ ॥ 

व्या° भा० - मनो हि मंतव्येनार्थनोपरक्तम्‌ । तत्स्वयं च विषयत्वाद्विषयिणा पुरुषेणा- 
ऽ ऽत्मीयया वृत््याऽभिसंनद्धम्‌। तदे तच्चित्तमेव द्रष्टृश्यो परक्तं विषयविषयिनिर्भासिं 
चेतनाचेतनस्वरूपापन्नं, विषयात्मकमप्यविषयात्मकमिवाचेतनं चेतनमिव स्फटिकमणिकल्पं 
सर्वार्थमित्युच्यते । 

तदनेन चित्तसारूप्येण भ्रान्ताः केचित्तदेव चेतनमित्याहुः । अपरे चित्तमात्रमेवेदं सर्व 
नास्ति खल्वयं गवादिर्घयदिश्च सकारणो लोक इति । अनुकम्पनीयास्ते । कस्मात्‌ > अस्ति 
हि तेषां भ्रान्तिबीजं सर्वरूपाकारनिर्भासं चित्तमिति । समाधिप्रज्ञायां प्र्ेयोऽर्थः प्रतिविम्बी- 
भूतस्तस्यालम्बनीभूतत्वादन्यः । स ॒चेदर्थशचित्तमात्रं स्यात्कथं प्रज्ञयैव प्रज्ञारूपमवधार्येत । 
तस्मात्प्रतिबिम्बीभूतोर्थः प्रज्ञायां येनावधार्यते स पुरुष इति । एवं ग्रहीतृग्रहणग्राह्यस्वरूप- 
चित्तभेदात्‌ त्रयमप्येतज्जातितः प्रविभजन्ते ते सम्यग्दशिनस्तैरधिगतः पुरुष इति ॥ २३ ॥ 


अव० - कुतश्चेतत्‌- 
तदसंख्येयवासनाभिश्चित्रमपि परार्थं संहत्यकारित्वात्‌ ॥ २४५ ॥ 
व्या० भा० - तदेतच्चित्तमसंख्येयाभिर्वासनाभिरेव चित्रीकृतमपि परार्थं परस्य भोगापवर्गार्थं 
न स्वार्थं संहत्यकारित्वाद्‌ गृहवत्‌ । संहत्यकारिणा चित्तेन न स्वार्थन भवितव्यम्‌ । न सुखचित्तं 
सुखार्थ, न ज्ञानं ज्ञानार्थम्‌ । उभयमप्येतत्परार्थम्‌ । यश्च भोगेनापवर्गेण चार्थनार्थवान्पुरुषः स एव 
परः । न परः सामान्यमात्रम्‌ । यत्तु किञ्चित्परं सामान्यमात्रं स्वरूपेणोदाहरेद्‌ वैनाशिकस्तत्सर्व 
संहत्यकारित्वात्परार्थमेव स्यात्‌ । यस्त्वसौ परो विशेषः स न संहत्यकारी पुरुष इति ॥ २५ ॥ 

[ चतुर्थः ऊवल्यपादः| [सूत्र : २५३९१ | 
विशेषदर्शिन आत्मभावभावनाविनिवृत्तिः ॥ २५ ॥ 

व्या० भा० ~ यथा प्रावृषि तृणाङ्ुरस्योद्भेदेन तद्बीजसत्तानुमीयते, तथा मोक्षमार्गश्रवणेन 
यस्य रोमहर्षाश्रुपातौ दृश्येते, तत्राप्यस्ति विशेषदर्शनबीजमपवर्गभागीयं कर्माभिनिर्वतितमित्य- 
नुमीयते । तस्यात्मभावभावना स्वाभाविकौ प्रवर्तते, यस्याभावादिदमुक्तंस्वभावं मुक्त्वा दोषाद्येषां 
पूर्वपक्षे रुचिर्भवत्यरुचिश्च निर्णये भवति । तत्रात्मभावभावना कोऽहमासं, कथमहमासं, किस्विदिदं, 
कथंस्विदिदं, के भविष्यामः, कथं वा भविष्याम इति । सा तु विरोषदशिनो निवर्तते । कुतः 2 
चित्तस्यैवेष विचित्रः परिणामः, पुरुषस्त्वसत्यामविद्यायां शुद्धशित्तधरममरपरामृष्ट इति । 
ततोऽस्यात्मभावभावना कुशलस्य विनिवर्तत इति ॥ २५॥ 


तदा विवेकनिग्नं कैवल्यप्राग्भारं चित्तम्‌ ॥ २६ ॥ 


व्या० भा० - तदानीं यदस्य चित्तं विषयप्राग्भार्मज्ञाननिम्नमासीत्‌, तदस्यान्यथा भवति 
कैवल्यप्राग्भारं विवेकजज्ञाननिम्नमिति ॥ २६ ॥ 


तच्छिद्रेषु प्रत्ययान्तराणि संस्कारेभ्यः ॥ २७ ॥ 
व्या० भा० - प्रत्ययविवेकनिम्नस्य सत्त्वपुरुषान्यताख्यातिमात्रप्रवाहिणश्चित्तस्य तच्छिद्रेषु 
प्रत्ययान्तराण्यस्मीति वा ममेति वा जानामीति वा न जानामीति वा । कुतः ? क्षीयमाणबीजेभ्यः 
पूर्वसंस्कारेभ्य इति ॥ २७॥ 


हानमेषां क्लेशवदुक्तम्‌ ॥ २८ ॥ 
व्या० भा० - यथा क्लेशा दग्धबीजभावा न प्ररोहसमर्था भवन्ति, तथा ज्ञानाग्निना 


दग्धबीजभावः पूर्वसंस्कारो न प्रत्ययप्रसूर्भवति । ज्ञानसंस्कारस्तु चित्ताधिकारसमाप्िमनुशेरत 
इति न चिन्त्यन्ते ॥ २८॥ 


प्रसङ्ख्यानेऽप्यकुसीदस्य सर्वथा विवेकख्यातेर्धर्ममेघः समाधिः ॥ २९ ॥ 

व्या० भा० - यदाऽयं ब्राह्मणः प्रसंख्यानेऽप्यकुसीदस्ततोऽपि न किच्चित्प्रार्थयते । 
तत्रापि विरक्तस्य सर्वथा विवेकख्यातिरेव भवतीति संस्कारबीजक्षयान्नास्य प्रत्ययान्तराण्युत्पद्यन्ते । 
तदास्य धर्ममेघो नाम समाधिर्भवति ॥ २९ ॥ 


ततः क्लेशकर्मनिवृत्तिः ॥ ३० ॥ 
व्या०° भा० - तल्लाभादविद्यादयः क्लेशाः समूलकाषं कषिता भवन्ति । कुशलाकुशलाश्च 
कर्माशियाः समूलघातं हता भवन्ति । क्लेशकर्मनिवृत्तौ जीवन्नेव विद्वान्‌ विमुक्तो भवति । 
कस्मात्‌ ? यस्माद्विपर्ययो भवस्य कारणम्‌ । न हि क्षीणविपर्ययः कश्चित्‌ केनचित्‌ क्वचिज्जातो 
श्यत इति ॥ ३० ॥ 


तदा सर्वावरणमलापेतस्य ज्ञानस्यानन्त्याज्ज्ेयमल्पम्‌ ॥ ३१९ ॥ 

[ चतुर्थः ऊवल्यपाद्‌ः] [सूत्र : २२-३५| 
व्या० भा० - सर्वेः क्लेशकर्मावरणैविमुक्तस्य ज्ञानस्यानन्त्यं भवति । आवरकेण 
तमसाभिभूतमावृतमनन्तं ज्ञानस्व क्वचिदेव रजसा प्रवतितमुद्घारितं ग्रहणसमर्थं भवति । 
तत्र यदा सर्वैरावरणमलैरपगतं भवति तदा भवत्यस्यानन्त्यम्‌ । ज्ञानस्यानन्त्याज्ज्ेयमल्पं संपद्यते; 

यथा- आकाशे खद्योतः । यत्रेदमुक्तम्‌ - अन्धो मणिमविध्यत्तमनङ्गुलिरावयत्‌ । 
अग्रीवस्तं प्रत्यमुञ्चत्तमजिहोऽभ्यपूजयत्‌ ॥इति॥२१॥ 


ततः कृतार्थानां परिणामक्रमसमाप्तिर्गुणानाम्‌ ॥ २२ ॥ 


व्या° भा०- तस्य धर्ममेघस्योदयात्कृतार्थानां गुणानां परिणामक्रमः परिसमाप्यते । न 
हि कृतभोगापवर्गाः परिसमाप्तक्रमाः क्षणमप्यवस्थातुमुत्सहन्ते ॥ ३२ ॥ 


अव० - अथ कोऽयं क्रमो नामेति ? 
क्षणप्रतियोगी परिणामापरान्तनिर्ग्राह्यः क्रमः ॥ ३३ ॥ 

व्या° भा० - क्षणानन्तर्यात्मा परिणामस्यापरन्तेनावसानेन गृह्यते क्रमः । न ह्यननुभूतक्रम- 
क्षणा नवस्य पुराणता वखरस्यान्ते भवति । नित्येषु च क्रमो दृष्टः । 

द्वयी चेयं नित्यता- कूटस्थनित्यता परिणामिनित्यता च । तत्र कूटस्थनित्यता पुरुषस्य । 
परिणामिनित्यता गुणानाम्‌ । यस्मिन्परिणम्यमाने तत्त्वं न विहन्यते तन्नित्यम्‌ । उभयस्य च 
तत्त्वानभिघातान्नित्यत्वम्‌ । तत्र गुणधर्मेषु बुद्ध्यादिषु परिणामापरान्तनिर्ग्राह्यः क्रमो लब्धपर्यवसानो, 
नित्येषु धर्मिषु गुणेष्वलब्धपर्यवसानः । कूटस्थनित्येषु स्वरूपमात्रप्रतिष्टेषु मुक्तपुरुषेषु स्वरूपास्तिता 
क्रमेणेवानुभूयत इति तत्राप्यलब्धपर्यवसानः शब्दपृष्ठेनास्तिक्रियामुपादाय कल्पित इति । 

अथास्य संसारस्य स्थित्या गत्या च गुणेषु वर्तमानस्यास्ति क्रमसमाप्पिर्न वेति ? अवचनीयमेतत्‌। 
कथम्‌ ? अस्ति प्रश्न एकान्तवचनीयः- सर्वो जातो मरिष्यति इति 2 ओम्‌ भो इति । 

अथ सर्वो मृत्वा जनिष्यत इति ? विभज्यवचनीयमेतत्‌ । प्रत्युदितख्यातिः क्षीणतृष्णः कुशलो 
न जनिष्यत इतरस्तु जनिष्यते । तथा मनुष्यजातिः श्रेयसी न वा श्रेयसीत्येवं परिपृष्टे विभज्यवचनीयः 
प्रश्नः, पशूनधिकृत्य श्रेयसी देवानृषींश्चाधिकृत्य नेति । अयं त्ववचनीयः प्रश्नः- संसारो- 
ऽयमन्तवानथानन्तइति । कुशलस्यास्ति संसारक्रमपरिसमाप्िर्नेतरस्येत्यन्यतरावधारणेऽदोषः । 
तस्माद्रयाकरणीय एवायं प्रश्न इति ॥ ३३ ॥ 


अव० - गुणाधिकाख्रमसमाप्तौ कैवल्यमुक्तम्‌ । तत्स्वरूपमवधार्यते- 
पुरुषार्थशून्यानां गुणानां प्रतिप्रसवः कैवल्यं स्वरूपप्रतिष्ठा वा 
चितिशक्तिरिति ॥ ३४ ॥ 

व्या° भा० - कृतभोगापवर्गाणां पुरुषार्थशून्यानां यः प्रतिप्रसवः कार्यकारणात्मकानां 
गुणानां तत्कैवल्यं, स्वरूपप्रतिष्ठा पुनर्बुद्धिसत््वानभिसम्बन्धात्पुरुषस्य चितिशक्तिरेव केवला, 
तस्याः सदा तथैवावस्थानं कैवल्यमिति ॥ ३९ ॥ 

इति चतुर्थः कैवल्यपादः 

